

Fólkanøvn í Føroyum 1801

Eftir Jákup í Jákupsstovu.

Tá ið farið varð undir at kanna fólkanøvn frá 1801 (Fróðskaparrit 14. bók, 1965) var tað tí, at manntalið ár 1801 er elsta tilfar, sum til er, har oll fólk í Føroyum samstundis eru nevnd við navni. Aðrar heimildir: Føroyingasøga, rúnasteinar, staðanøvn, fornbrøv, kvæði og sagnir, jarðarbøkur, tingbøkur o. s. fr. nevna bara tey, ið á ein ella annan hátt hava gjort vart við seg ella hava sitið við ogn ella festi, meðan fjöld av fólk, serstakliga konufólk og ognarleys, als ikki eru nevnd.

Í kirkjubókunum eiga øll at vera nevnd, men ymist er, hvussu langt aftur í tíðina tær bokurnar eru regluliga førdar: Í Suðuroy er elsta kirkjubókin frá 1745, men frá 1784 til 1805 er einki ført í hana. Í Sandoy er elsta kirkjubókin frá 1719. Kirkjubøkurnar í Vágum rökka aftur til 1797, í Suðurstreymoy 1757, men í Norðstreymoy ikki longur aftur enn til 1817. Elsta kirkjubókin í Eysturoy er frá 1687 og í Norðoyum frá 1760, men eisini í hesum bókum eru glopp og úrfellingar, so skilligt er, at fyri allar Føroyar fæst ikki úr kirkjubókunum heildaryvirlit eldri enn tað, ið fæst úr manntalslistunum frá 1801.

Frá byrjan (Fróðskaparrit 14. bók, 1965) varð tað lyfti givið, at øll nøvn í fyrsta umfari skuldu verða skrivað (stavsett) sum í manntalslistanum. Hetta er gjort í teimum seks sýslugreinunum, sum síðan hava verið í Fróðskaparritum.

Stavsetningin hevur verið sera ymisk. Prestarnir voru teir, ið førdu manntalslistarnar, og teir voru hesir:

Í Suðuroy var sóknarpresturin Christopher Rasmussen Mül-

ler, f. 30. nov. 1734 í Skálavík, men hann var sjúkur, so tað varð hjálpapresturin Johan Henrik Schrøter, f. 25. febr. 1771 í Tórshavn, sum »paa Sognepræstens Hr. Christopher Müllers og egne Vegne bekræfter at dette er en riktig Fortegnelse paa Folketallet i Suderøe Præstegield....«. Johan Henrik Schrøter, »en indfødt Færøboer og velstuderet Mand«, skrivar sjálvur um málsliga jørðildi sítt: »Opdragten i Thors-havn talte jeg i Barndommen tydsk med min Fader, halvdansk med min Moder, skotsk eller Engelsk med mine Legebrødre og en blanding af de Færøiske Dialecter med Børn af den sig i Thorshavn fra de forskellige Øer samlede Almue«. Fortreyt-irnar fyri einum greiðum manntalslista í Suðuroyar sýslu 1801 eru so statt góðar, og ikki er stórvegis at finnast at. Johan Henrik Schrøter er ikki heldur enn aðrir reglufastur viðvíkj-andi *a* ella *e* sum endastavi. Hetta var gjört vart við í greinini um fólkunøvn í Suðuroyar sýslu (Fróðskaparrit 14. bók, 72. bls.), og Chr. Matras, professari, gevur í øðrum sambandi hesa lýsing: »Om selve skriften — Schrøters haand — skal siges, at den i det store og hele ikke er saa ulæselig, som den har ry for. Men der er bogstaver, som er dobbelt- eller flertydige, især gælder det sidste bogstav i enkelte ord. Jeg kan saaledes nævne, at *a* — og der er ingen tvivl om, at Schrøter mener *a* — ofte er saa ufuldkomment, at det ligner et *e*.« (Færoensia vol. III, pag. XVIII).

Í Sandoy var Peder Mathiasen Hentze, f. 22. okt. 1753 í Horsens, sóknarprestur. Hann var eins og Johan Henrik Schrøter í kalllegg av tyskari ætt, men giftur føroyskari konu. »Hentze var avgjört av klókastu monnum og kunnskapsríkur, og væl lærður var hann....« skrivar Edward Hjalt í Sandsøgu. Tað undrar, at Peder Hentze í manntalslistanum 1801, sum hann »efter allernaadigst Befaling med muligste Nøy-agtighed forfattet allerunderdanigst«, skrivar kvinnunavninið Sunnuvad við *d*, men Jóhan Hendrik Winther Poulsen, magistari, ger vart við, at 2. undanmaður Peder Hentze, Ulrik Christian Edvardsen Røring, f. 4. mars 1718 í Gjerdrum, Sandoyaprestur 1758—61, var Norðmaður og nýtti norska navna-

formin Synnevad. Við hesum varð hildið fram í embætistíð fóroyska prestsins Jacob Frederiksen Eisenberg, f. 2. mars 1724 í Tórshavn, Sandoyarprestur 1761—83, og partvís í embætistíð Peder Hentze 1783—1837.

Í Vágum var sóknarpresturin Ellef Haaber, f. í Krogstad 1768, doyptur 18. apríl 1768. Hann var prestur í Vágum frá 20. febr. 1801 til 15. nov. 1811. Norðmaður var hann og rættliga nýkomin til Føroya, tá ið manntalið her var hildið. Manntalslisti hansara er dagfestur í Jansagerði 28. aug. 1801. Hetta, at hann var útlendingur og nýkomin til Føroya, heldur granskari Jákup í Stórustovu, Seyrvági, vera orsok til, at hann, Hábar, í einum føri er vilstur og hevur skrivað Egvan og Egvansdatter. Tað skal vera Jógvan og Jógvansdóttir.

Í Streymoyar sýslu voru sóknarprestarnir tveir: Í Sandagerði Joachim Begtrup, f. 13. des. 1767 í Vistofte, og á Kirkju-teigi Hans Erichsen Leerbech, f. 24. des. 1774 í Roskilde. Teir komu báðir í hesi embæti um somu tið, ávikavist 24. jan. 1800 og 30. mai 1800, men meðan Hans Erichsen Leerbech kom uttanefftir, kom Joachim Begtrup til Sandagerðis av Kirkju-teigi, har hann hevði verið sóknarprestur frá 22. febr. 1799. Teir fóru báðir úr Føroyum í 1807. Um misjøvnu stavsetting teirra er eitt sindur viðmerkt í greinini um fólkánøvn í Streymoyar sýslu (Fróðskaparrit 17. bók, 32. bls.).

Í Eysturoy var Andreas Christensen Djurhuus próstur, f. 15. mai 1742. Hann var sonur Christen Jensen Djurhuus, f. 24. apríl 1708 í Jútlandi, sum kom til Eysturoyar sum hjálparprestur 29. mars 1737, gjørdist sóknarprestur har 3. aug. 1742 og próstur 9. aug. 1758 til sín deyðadag 2. des. 1775. Andreas Christensen Djurhuus kom aftur til Eysturoyar 22. mai 1767 sum hjálparprestur hjá pápanum, gjørdist sóknarprestur eftir hann 2. des. 1775 og próstur 12. okt. 1783. Andreas Christensen Djurhuus var sostatt væl kunnugur við viðurskiftini í Eysturoynni, og hansara manntalslistar eru eisini, sum hann sjálvur skrivar, »forfattet i aug. og 7bris Maaneder paa det accurateste af Sognepræsten A. Diurhuus 1801«.

Í Norðoyum var sóknarpresturin Poul Johannessen Østerøe,

f. í mars 1738. Tað var yvir manntalslista hansara, at Anton Degen, skjalavørður, feldi hin harða dóm, sum nevndur er í greinini um fólkánøvn í Norðoya sýslu (Fróðskaparrit 20. bók, 9. bls.); men í Bóndabókini gevur Anton Degen lýsing av manninum Poul Østerøe, sum betur leggur í ljós, hví avrek prestsins síðstu lívsárlini ikki stóðu mát: »Poul Johannessen Østerøe, døbt 3. Marts 1738, død 24. Septbr. 1806, var en Søn af Husmand Johannes Lauritzen og Sidsel Poulsdatter, Fuglefjord. Paa Grund af Drengens gode Nemme tog Provst Christen Diurhuus sig af ham og fik ham 1750 anbragt i Thorshavns Latinskole, hvorfra han 1760 dimitteredes til Universitetet. Efter i 1764 at have taget teologisk Attestats, opholdt Hr. Østerø sig først paa Suderø hos Hr. Antonius Haldansen og senere paa Østerø hos Provst Diurhuus, indtil han d. 24. Marts 1784 blev ansat som Kapellan med Successionsret hos Hr. Matras, ved hvis Død han blev Sognepræst til Norderøerne 9. januar 1800. Her virkede Hr. Østerø i 6 Aar, indtil han blev lam af Gigt; samtidig gik det tilbage med hans Aandsevner, saa at han, der tidligere var anset for en god Prædikant, til sidst daarligt kunde udføre sine Embedsforretninger.«

Tá ið nú skal verða roynt at taka samanum og gera eitt heildaryvirlit yvir fólkánøvnini í Føroyum 1801, verður ikki hildið høgligast at taka dagar millum teir ymsu donsku (og norsku) navnaformarnar, sum prestarnir hava nýtt, og velja ein teirra. Heldur ikki verður hildið ráðiligest í slíkari samskipan at varðveita allar munir. Tað verður alt ov fløkt. Hyggjuráðini munnu vera tey, at skipa navnatilfarið í so frægar »føroyskar« bólkar, sum til ber.

Hetta er ikki nøkur einvíð loysn. Lítið er at ivast í, at t. d. nøvnini Ada, Adda, Agatha, Agethe og Agitha rúmast í tí »føroyska« Ata; men hin vegin verður óivað gingið ov langt, um t. d. Egvan, Hans, Jan, Jens, Joen, Johan, Johannes, John og Jon alt verður skipað í ein Jóannesarbólk, haðani alt hetta eיגur uppruna sín. Heldur verður roynt at skifta millum bólkar: Hanus, Jan, Janus, Jóannes, Jógvan og Jóhann, og har

aftrat tykjest Hans, Jens og Jóan neyðugir, tá ið talan er um menn við tveimum ella fleiri fornøvnum. Hesin siðurin við tveimum ella fleiri fornøvnum førdi mangar broytingar við sær: Andras til Andrias, Jóan til Jóhann, Pætur til Petur o. s. fr. Mangan varð hann, ið skrivaður er Peder (Peter), nevndur Per.

Mong av teimum, sum skrivað eru við tveimum ella fleiri fornøvnum, vórðu vanliga bara rópt við einum navni, og serliga kvinnunøvn vórðu mangan drigin saman í eitt: Annakatrina, Annsilja, Esmalena, Marsanna o. s. fr., men av tí at siðurin (ósiðurin) við tveimum fornøvnum júst um aldarmótíð 1800 tekur dik á seg, verður her, 1801, hildið beinast at hava hesi nøvn atskild. Eitt undantak er Marianna, sum bara eina ferð er skrivað Maria Anna.

Við hesum tillagingum og øðrum, sum víst verður á so hvört, fæst heildaryvirlit, ið sýnir, at 5.265 íbúgvar Føroya í 1801 bóru tilsamans 5.942 nøvn. 2.624 kvinnur bóru 3.143 nøvn, við tað at 2.115 høvdu bara eitt fornavn, 499 høvdu tvey fornøvn og 10 høvdu trý fornøvn. 2.641 menn bóru 2.799 fornøvn, við tað at 2.485 høvdu bara eitt fornavn, 154 høvdu tvey fornøvn og 2 høvdu trý fornøvn.

Ikki vóru tey ymsku nøvnini fleiri enn 176, 72 kvinnunøvn og 104 mannanøvn, so eyðsæð vóru mong um hvört av teimum mest nýttu nøvnunum, soleiðis sum eisini sæst á heildaryvirlitinum her niðanfyri:

Allar kinnur í Føroyum 1801

- 1 *Abellóna*: Abellone
 3 *Agnas*: Agnes, Agnesse
 3 *Agneta*: Agnete, Agnetha
 1 *Alitt*: Aleth
 1 *Angelika*: Angelica
 322 *Anna*: Ane, Anna -e
 1 *Anna Duruta*: Anna Dorothea
 2 *Anna Elsupa Frederika*: Anne Elsebeth Frideriche
 1 *Anna Greta*: Anna Gretha
 1 *Anna Helena*: Anna Helena
 1 *Anna Jóhanna*: Anne Johanne
 61 *Anna Katrina*: Anna -e
 Cat(h)rina -e, Chatrina -e,
 Katrina -e
 1 *Anna Katrina Súsanna*:
 Anna Katrina Susanna
 4 *Anna Kristina*: Ane Chirstine, Anna Kirstine, Kristina
 30 *Anna Lísbita*: Anna -e Elisabeth, Lisbeth
 17 *Anna Malena*: Anna -e Malena -e
 20 *Anna Margreta*: Ane Margrethe, Anna Margaretha, Anna -e Margretha -e
 41 *Anna Maria*: Anna -e Maria -e
 1 *Anna Marita*: Anna Marthe
 1 *Anna Silja*: Anna Cicilia
 45 *Anna Suffía*: Anna -e Sophia -e
 1 *Anniaka*: Annika
 1 *Anniaka Hedavík*: Aneke Hedevig
 3 *Armgarð Maria*: Armgarth Maria
 20 *Ata*: Ada, Adda, Agatha, Agethe, Agitha
 1 *Ata Súsanna*: Ada Susanna
 16 *Barba(ra)*: Barba, Barbara, Barbra
 1 *Barba Katrina*: Barba Catrina
 1 *Barba Maria*: Barba Maria
 1 *Barba Suffía*: Barbara Sophie
 1 *Bernhardina Katrina*: Bernhardine Chatrine
 41 *Billa*: Bella, Bidle, Billa -e
 2 *Billa Katrina*: Bille Katrine
 35 *Birita*: Berthe, Birgitha -e, Birgitte, Birt(h)e
 1 *Birita Helena*: Birgitte Helene
 1 *Birita Katrina*: Birthe Chatrine
 1 *Birita Kristjanna*: Birgithe Christiane
 1 *Birita Suffía*: Birgithe Sophia
 12 *Duruta*: Dorthe, Dor(o)thea
 1 *Duruta Kristina*: Dorthea Kristine
 1 *Duruta Lísbita*: Dorothea Elisabeth
 1 *Duruta Suffía*: Dorthea Sophie
 41 *Elin*: Elen, Ellen
 1 *Elin Duruta*: Ellen Dorthea
 5 *Elin Katrina*: Elen Chatrine, Ellen Catrine, Ellen Katrine
 1 *Elin Kristina*: Helene Christine
 2 *Elin Lísbita*: Elen Elisabeth, Ellen Elisabeth
 1 *Elin Malena*: Ellen Malena

- 1 *Elin Margreta*: Ellen Margrethe
 14 *Elin Maria*: Elen Maria -e,
 Ellen Maria -e
 1 *Elin Maria Lísbita*: Helen
 Marie Elisabeth
 3 *Elin Suffia*: Ellen Sophie
 3 *Elsa*: Else
 1 *Elsa Birita*: Else Birgithe
 2 *Elsa Katrina*: Else Catrine,
 Chatrine
 1 *Elsa Maria*: Else Marie
 230 *Elsupa*: Elsebeth
 5 *Elsupa (He)lena*: Elsebeth
 Helena, Lene
 1 *Elsupa Jóhanna*: Elsebeth
 Johanne
 4 *Elsupa Katrina*: Elsebeth
 Catrine, Chatrina -e, Katrine
 1 *Elsupa Kristina*: Elsebeth
 Christine
 1 *Elsupa Kristjanna*: Elsebeth
 Christiane
 15 *Elsupa Malena*: Elsebeth
 Malena -e
 1 *Elsupa Margreta*: Elsebeth
 Margrethe
 11 *Elsupa Maria*: Elsebeth
 Marie -e
 7 *Elsupa Suffia*: Elsebeth
 Sophia -e
 2 *Elsupa Susanna*: Elsebeth
 Susanna -e
 1 *Eva*: Eva
 1 *Eva Lísbita*: Eva Elisabeth
 2 *Eva Margreta*: Eva Magrete,
 Margretha
 1 *Femja*: Femia
 7 *Frederika*: Friderica, Fride-
 richa -e
 1 *Fredrika Anna Suffia*:
 Friderica Anna Sophia
- 1 *Fredrika Katrina*: Friderica
 Cathrine
 1 *Fredrika Maria*: Friderica
 Maria
 2 *Fredrika Suffia*: Friderica
 Sophia, Frideriche Sophie
 26 *Giljanna*: Juliana -e, Juli-
 anna -e
 1 *Giljanna Jóhanna Maria*:
 Juliane Johanne Marie
 1 *Gortra*: Giertrud
 4 *Greta*: Grete, Grethe
 2 *Guðrun*: Guren, Gurin
 1 *Guðrun Kristina*: Gurendt
 Christine
 1 *Gunnbild*: Gundil
 1 *Helanna*: Hellana
 1 *Henrietta Kristjanna*:
 Henriette Christiane
 2 *Henrikka Kristjanna*: Hen-
 driche Christiane, Henrica
 Christiana
 1 *Herborg*: Herborg
 6 *Inga*: Inger
 1 *Inga Anna*: Inger Anna
 1 *Inga Anna Maria*: Inger
 Anne Marie
 1 *Inga Katrina*: Inger Katrine
 1 *Inga Kristina*: Inger Chri-
 stine
 1 *Inga Kristjanna*: Inger
 Christiane
 1 *Inga Lísbita*: Inger Elisa-
 beth
 1 *Inga Margreta*: Inger Ma-
 grete
 1 *Ingibjørg*: Ingeborg
 1 *Jetta Suffia*: Jette Sophia
 22 *Jóhanna*: Johanna -e
 1 *Jóhanna Fredrika*: Johanne
 Frideriche
 1 *Jóhanna Lísbita*: Johanne
 Lisbeth

- 1 *Jóhanna Lísbita Maria*: Jóhanne Elisabeth Marie
- 6 *Jóhanna Maria*: Johanna -e Maria -e
- 1 *Jóhanna Suffia*: Johanne Sophie
- 7 *Karin*: Charen, Karen
- 2 *Karin Katrina*: Karen Cat(h)rina
- 2 *Karin Kristina*: Karen Christine
- 1 *Karin Kristjanna*: Karen Christiane
- 1 *Karin Lísbita*: Karen Elisabeth
- 1 *Karin Margreta*: Karen Margrethe
- 1 *Karin Maria*: Caren Maria
- 171 *Katrin*: Cat(h)rina -e, Chatrina -e, Kat(h)rina -e
- 2 *Katrina Lísbita*: Katrina Elsebeth, Catrina Lisbeth
- 6 *Katrina Malena*: Catrina -e Malena -e, Katrina -e Malene
- 4 *Katrina Mariä*: Cat(h)rine Marie
- 36 *Kristin*: Christen -in, Christine, Cirstine, Kiersten, Kirstine, Kristen, Kristin(e)
- 1 *Kristina Katrina*: Kristine Cathrine
- 1 *Kristina Malena*: Chirstine Malene
- 2 *Kristina Maria*: Christine Maria
- 1 *Kristina Suffia*: Kirstine Sophia
- 8 *Kristjanna*: Christiana -e, Christianna
- 1 *Kristjanna Karolina*: Christiane Caroline
- 1 *Kristjanna Katrina*: Christiane Catrine
- 1 *Kristjanna Lísbita*: Christiane Elisabeth
- 1 *Kristjanna Suffia*: Christiana Sophia
- 2 *Lena*: Helena, Lena
- 71 *Lísbita*: Elisabeth, Lisbeth
- 5 *Lísbita Katrina*: Elisabeth Catrine, Katrine, Lisbeth Catrine
- 3 *Lísbita Kristina*: Elisabeth Christine
- 2 *Lísbita Maria*: Elisabeth Maria, Lisbeth Maria
- 1 *Lísbita Marianna*: Elisabeth Mariane
- 1 *Lorentsá*: Lorentze
- 1 *Lotta*: Charlotte
- 1 *Lotta Amalja*: Charlotte Amalie
- 1 *Lotta Margreta Amalja*: Charlotta Margrethe Amalia
- 15 *Magga*: Magga -e
- 1 *Magga Kristina*: Magga Kirstine
- 1 *Magga Maria*: Magge Marie
- 1 *Magga Suffia*: Magge Sophie
- 1 *Magga Súsanna*: Magge Susanne
- 183 *Malan*: Malena -e
- 1 *Malena Katrina*: Malene Catrine
- 2 *Malja Lísbita*: Amalia Elisabeth
- 13 *Margretha*: Magrethe, Margretha -e
- 1 *Margretha Katrina*: Margretha Chatrina
- 1 *Margretha Lísbita*: Margrethe Elisabeth
- 1 *Margretha Suffia*: Margrethe Sophie

- 1 *Margreta Súsanna*: Magrethe
Susanne
- 24 *Maria*: Mari, Maria -e
- 2 *Maria Katrina*: Marie Cathrine, Chatrine
- 2 *Maria Kristina*: Maria -e
Kirstine
- 3 *Maria Lísbita*: Maria Elisabeth
- 1 *Maria Magdalena*: Maria Magdalena
- 1 *Maria Súsanna*: Maria Susanna
- 16 *Marianna*: Maria Anna,
Mariane, Marianna
- 1 *Marianna Katrina*: Mariane Catrine
- 1 *Marianna Suffía*: Mariane Sophie
- 261 *Marin*: Maren, Marine
- 1 *Marin Abigail*: Maren Abigail
- 1 *Marin Andrea*: Maren Andrea
- 1 *Marin Elsupa Margreta*:
Maren Elsebeth Magrethe
- 1 *Marin Fredrika*: Maren Fridericha
- 4 *Marin Katrina*: Maren Catrine -e
- 2 *Marin Kristina*: Maren Christine, Kristine
- 1 *Marin Lísbita*: Maren Elisabeth
- 2 *Marin Malena*: Maren Malena -e
- 2 *Marin Margreta*: Maren Margrethe
- 1 *Marin Regina*: Maren Regina
- 8 *Marin Suffía*: Maren Sophia -e
- 4 *Marin Súsanna*: Maren Susanna -e
- 1 *Marin Sybilla*: Maren Sybilla
- 2 *Marita*: Marthe
- 1 *Marita Súsanna*: Marthe Susanna
- 14 *Marjun*: Marjen
- 1 *Metta*: Mette
- 1 *Óluva*: Oliva
- 2 *Ragnbild*: Ragnhild, Ragnil
- 25 *Rakul*: Rachel
- 2 *Rakul Maria*: Rachel
Maria -e
- 1 *Rakul Suffía*: Rachel Sophie
- 3 *Rebekka*: Rebecka, Rebekka
- 14 *Sára*: Sara
- 1 *Sára Katrina*: Sara Catrina
- 2 *Sára Malena*: Sara Malena -e
- 5 *Sára Maria*: Sara Maria
- 4 *Sára Suffía*: Sara Sophia
- 61 *Sigga*: Sigga -e, Zigge
- 1 *Sigga Duruta*: Sigga Dorthea
- 4 *Sigga Katrina*: Sigga Catrine
- 3 *Sigga Malena*: Sigga -e Malena -e
- 2 *Sigga Maria*: Sigga Maria,
Zigga Maria
- 5 *Sigga Suffía*: Sigga -e Sophia -e, Zigge Sophie
- 1 *Sigrið*: Sigri
- 19 *Síssal*: Cicilia, Sidsel, Sisillia,
Zidsel
- 1 *Stina Malena*: Stine Malene
- 14 *Suffía*: Sophia -e
- 1 *Suffía Fredrika*: Sophia
Fridericha
- 1 *Suffía Hedavík*: Sophia
Hedevig
- 2 *Suffía Katrina*: Sophia
Cathrina, Sophia Katrine
- 1 *Suffía Kristjanna*: Sophia
Christiana

1 <i>Suffía Lísbita</i> : Sophia Elisabeth	1 <i>Sunniva Súsanna</i> : Sunneva Susanna
1 <i>Suffía Magdalena</i> : Sophia Magdalena	156 <i>Súsanna</i> : Susanna -e
1 <i>Suffía Malena</i> : Sophia Malena	4 <i>Súsanna Katrina</i> : Susanna -e Cat(h)rina -e
188 <i>Sunniva</i> : Sonneva, Sonova, Sundeva, Sunneva(d), Sunnova, Synneve	3 <i>Súsanna Malena</i> : Susanna -e Malena -e
2 <i>Sunniva Kristina</i> : Sunneva Christina, Sunneva Kristina	4 <i>Súsanna Maria</i> : Susanna -e Maria -e
2 <i>Sunniva Malena</i> : Sunneva Malena	2 <i>Súsanna Suffía</i> : Susanna Sophia
1 <i>Sunniva Maria</i> : Sunneva Maria	1 <i>Valborg</i> : Valborg
	2624 kvinnur í Føroyum 1801

Allir menn í Føroyum 1801

1 <i>Absalon</i> : Absalon	8 <i>Djóni</i> : Dione
1 <i>Adam</i> : Adam	11 <i>Eirikur</i> : Erich, Erik
11 <i>Aggsteinus</i> : Agustinus, Augustinus	1 <i>Ellef</i> : Ellev
1 <i>Albert</i> : Albert	1 <i>Ellindur</i> : Ellender
52 <i>Andras</i> : Anders, Andras, Andreas, Andres	4 <i>Eyðun</i> : Eiden, Eyden
18 <i>Antinis</i> : Anthonius, Antonius	2 <i>Friðrikur</i> : Frederich
11 <i>Ápran</i> : Abraham	4 <i>Gaprial</i> : Gabriel
7 <i>Árant</i> : Aarandt, Arendt	14 <i>Grækaris</i> : Gregers, Gregorius
6 <i>Bartal</i> : Bertel, Berthel	5 <i>Gulakur</i> : Gulach, Gulak
11 <i>Berint</i> : Berendt, Berent, Bernth	10 <i>Gutti</i> : Gutte
1 <i>Blásius</i> : Blasius	8 <i>Guttormur</i> : Guttorm
91 <i>Dánjal</i> : Daniel	1 <i>Hákun</i> : Haagen
5 <i>Dánjal Jákup</i> : Daniel Jacob	7 <i>Hálvdan</i> : Halden, Halvdan
3 <i>Dánjal Pauli</i> : Daniel Pauli, Daniel Poul	1 <i>Hans Andrias</i> : Hans Andreas
1 <i>Dánjal Petur</i> : Daniel Peter	2 <i>Hans Jákup</i> : Hans Jacob
14 <i>Dávur</i> : David	1 <i>Hans Kristjan</i> : Hans Christian
1 <i>Díðrikur</i> : Diderich	1 <i>Hans Kristoffur</i> : Hans Christopher
	1 <i>Hans Larvas</i> : Hans Lauritz
	1 <i>Hans Ludvik</i> : Hans Ludvig

- 1 *Hans Niklái*: Hans Nicolai
 3 *Hans Pauli*: Hans Pauli,
 Hans-Poul
 5 *Hans Petur*: Hans Peder,
 Hans Peter
 1 *Hans Sakari(a)s*: Hans Zacharias
 1 *Hans Sámal*: Hans Samuel
 162 *Hanus*: Hans
 6 *Haraldur*: Harald
 1 *Haraldur Jákup*: Harald Jacob
 14 *Heindrikur*: Hendrich, Henrich, Henrik
 1 *Heindrikur Ludvík*: Henrich Ludvig
 1 *Heindrikur Martin*: Henrich Martin
 35 *Heini*: Heine, Hejne, Heyne
 2 *Hermann*: Herman
 8 *Høgni*: Høgne
 27 *Ísakur*: Isaach, Isach, Isak
 2 *Ivar*: Iver
 227 *Jákup*: Jacob
 1 *Jákup Andrias*: Jacob Andreas
 1 *Jákup Frederik*: Jacob Friderich
 1 *Jákup Haggeus*: Jacob Hagæus
 1 *Jákup Jóhannes*: Jacob Jóhannes
 1 *Jákup Matias*: Jacob Mathias
 2 *Jákup Mikal*: Jacob Michael
 2 *Jákup Petur*: Jacob Peder
 2 *Jákup Sakari(a)s*: Jacob Zacharias
 1 *Jákup Sámal*: Jacob Samuel
 1 *Jan*: Jan
 1 *Jan Berint*: Jan Bærent
 40 *Janus*: Jens
 1 *Jardus*: Theanjardus
- 12 *Jaspur*: Jesper
 1 *Jens Frederik*: Jens Friderich
 2 *Jens Hendrik*: Jens Henrich
 3 *Jens Kristjan*: Jens Christian
 1 *Jens Niklái*: Jens Nicolai
 1 *Jens Pauli*: Jens Pauli
 4 *Jesar*: Jesser
 2 *Jóakim*: Joachim
 6 *Jónan Hendrik*: Joen Henrich, Johan Henrik, Johan Hen(d)rich
 2 *Jónan Jákup*: Joen Jacob
 2 *Jónan Karl*: Johan Carl
 2 *Jónan Kristjan*: Johan Christian, John Christian
 2 *Jónan Mikal*: Johan Michael
 1 *Jónan Óli*: Joen Ole
 7 *Jónan Petur*: Joen Peter, Jóhan Peder, Johan Peter
 1 *Jónan Símun*: Joen Simon
 172 *Jóannes*: Johannes
 1 *Jóannes Jæramíggjas*: Johannes Jeremias
 1 *Jóannes Olavius*: Johannes Olavius
 380 *Jógvan*: Egvan, Joen, John, Jon
 2 *Jógvan Willum*: Joen Wil-lum
 1 *Jógvan Ziska*: Joen Zidske
 38 *Jóhann*: Johan
 1 *Jóhann Kristjan Frederik*: Johan Christian Friderich
 2 *Júst(i)*: Just, Justi
 5 *Jústinus*: Justinus
 2 *Jæramíggjas*: Jeremias
 2 *Jørgun Frants*: Jørgen Frantz
 3 *Jørgun Kristjan*: Jørgen Christian
 1 *Jørgun Mortan*: Jørgen Martin
 2 *Jørundur*: Jørgen

- 1 *Karl Frederik*: Carl Fride-rich
 2 *Kláus*, Claus
 1 *Kláus Petur*: Claus Peter
 16 *Klæmint*: Clement, Cle-mend, Clement
 1 *Knútur*: Knud
 1 *Kolbjørn*: Colbjørn
 1 *Kornelius Kristjan*: Cornelius Christian
 6 *Kristafár*: Christopher
 4 *Kristin*: Christen
 27 *Kristjan*: Christian
 2 *Kristjan Frederik*: Christian Frederik
 1 *Kristjan Ludvík*: Christian Ludvig
 1 *Kristjan Rubbekkur*: Christian Rubek
 8 *Laars*: Lars
 1 *Lars Andrias*: Lars Andreas
 3 *Lars Kristjan*: Lars Christian
 3 *Larvas*: Lauritz
 18 *Líggjas*: Elias
 6 *Lukas*: Lucas
 2 *Lýður*: Lyder
 35 *Magnus*: Magnus
 1 *Magnus Petur*: Magnus Peder
 1 *Mass*: Mads
 2 *Mattas*: Mathias
 1 *Melkir*: Melchior
 1 *Melkir Jóhann*: Melchior Johan
 80 *Mikkjal*: Michael, Michel, Mikkel
 21 *Mortan*: Morten, Morthen
 1 *Mórus*: Mourits
 1 *Mórus Dánjal*: Mourits Daniel
 11 *Niklái*: Nicolai, Nicolaj, Nicolay
- 1 *Niklái Petur*: Nicolaj Peder
 82 *Niklas*: Nichlas, Nicklas, Niclas
 2 *Nikodemus*: Nicodemus
 11 *Nils*: Niels, Nils
 1 *Nils Kristoffur*: Niels Christopher
 1 *Nils Petur*: Niels Peter
 1 *Nils Ryberg*: Niels Ryberg
 1 *Nils Ulrik*: Niels Ulrich
 1 *Óla Frederik*: Ole Frederich
 2 *Óla Hans*: Ole Hans
 6 *Óla Jákup*: Ole Jacob
 6 *Óla Kristjan*: Ole Christian, Oluf Christian
 187 *Ólavur*: Ole, Oluf
 1 *Olaus Jóhann*: Olaus Johan
 1 *Ovi Kristjan Frederik*: Ove Christian Fridrik
 1 *Oystan*: Østen
 145 *Páll*: Poul, Pouvl, Povl
 1 *Petur Antinis*: Peder Anto-nius
 3 *Petur Kristjan*: Peder Chri-stian, Peter Christian
 3 *Petur Lava*: Peder Lave
 1 *Petur Pól*: Peter Paul
 3 *Pól Andrias*: Poul Andreas, Pouvl Andreas
 2 *Pól Jóhannes*: Poul Johannes
 1 *Pól Rasmus*: Poul Rasmus
 102 *Petur*: Peder, Peter
 38 *Rasmus*: Rasmus
 1 *Robert*: Robert
 18 *Sakaris*: Sacharias, Sakarias, Zacharias
 25 *Sámal*: Samuel
 7 *Sámal Jákup*: Samuel Jacob
 2 *Sámal Jóhann*: Samuel Joh-an
 2 *Sámal Mikal*: Samuel Mi-chael, Samuel Michel

2	<i>Sámal Pauli:</i> Samuel Pauli, Samuel Poul	1	<i>Tummas Jóhann:</i> Thomas Johan
59	<i>Símun:</i> Simon	2	<i>Tummas Mikal:</i> Thomas Michael
1	<i>Símun Petur:</i> Simon Peter	1	<i>Tummas Pauli:</i> Thomas Pauli
14	<i>Sjúrður:</i> Sigvard, Sigvardt, Siver, Sivert	1	<i>Tummas Petur:</i> Thomas Peder
5	<i>Steffan:</i> Stephan, Stephen	1	<i>Vensil:</i> Wenceslaus
10	<i>Sørin:</i> Søren	1	<i>Vensil Andrias:</i> Wenicelaus Andreas
1	<i>Torkil:</i> Torkil	2641 menn í Føroyum 1801	
1	<i>Torleivur:</i> Thorleif		
1	<i>Torli:</i> Torle		
1	<i>Tormaður:</i> Thormand		
9	<i>Tróndur:</i> Trond, Tronte		
79	<i>Tummas:</i> Thomas		

Sum tað sæst á yvirlitinum her framanfyri, fáast við øllum samansetingum av tveimum ella fleiri fornøvnum saman við einkarnøvnunum tilsamans 391 navnaformar, 213 fyri kvinnur og 178 fyri menn. Einkarnøvnini eru 57 kvinnunøvn og 91 mannanøvn. Í samansettu 156 kvinnunøvnum og 87 mannanøvnum ganga tey kendu einkarnøvnini aftur til fullnar í 215 førum og til helvtar í 28 førum. Úr hesum navnagreipunum finnast soleiðis 15 kvinnunøvn og 13 mannanøvn, sum í 1801 ikki voru til sum einkarnøvn. Talið á nøvnum (staknøvnum) verður tá $57 + 15 = 72$ kvinnunøvn og $91 + 13 = 104$ mannanøvn = 176 fólkanaðn tilsamans í Føroyum ár 1801.

Leita vit fram tey mest nýttu nøvnini og hvørja støðu tey høvdu sum einkarnavn, 1., 2. ella 3. fornavn, verður úrslið hetta:

Tjúgu mest nýttu kvinnunøvn 1801

	Einkarnøvn	1. navn	2. navn	3. navn	Til-samans
Anna	322	227	3		552
Katrin	171	12	109		292
Marin	261	29			290
Elsupa	230	48	3		281
Malan	183	1	54		238
Sunniva	188	6			194
Súsanna	156	13	12	1	182
Maria	24	9	103	3	139
Lísbita	71	11	49	1	132
Suffía	14	8	87	1	110
Sigga	61	15			76
Elin	41	29			70
Kristin	36	5	21		62
Margreta	13	4	29	1	47
Billa	41	2			43
Birita	35	4	1		40
Jóhanna	22	10	3		35
Rakul	25	3			28
Giljanna	26	1			27
Sára	14	12			26
Tilsamans	1934	449	474	7	2864

Tjúgu mest nýttu mannanøvn 1801

Einkarnøvn	1. navn	2. navn	3. navn	Til-samans
Jógvan	380	26		406
Jákup	227	12	23	262
Ólavur	187	15	1	203
Hanus	162	18	2	182
Jóannes	172	2	3	177
Páll	145	6	11	162
Pætur	102	8	21	131
Dánjal	91	9	1	101
Mikkjal	80		8	88
Tummas	79	5		84
Niklas	82			82
Símun	59	1	1	61
Andras	52		7	59
Kristjan	27	4	24	55
Janus	40	8		48
Jóhann	38	1	5	44
Sámal	25	13	2	40
Rasmus	38		1	39
Magnus	35	1		36
Heini	35			35
Tilsamans	2056	129	110	2295

Av teimum 2.624 kvinnunum, sum voru í Føroyum 1801, høvdú 2.435 (92,8 %) okkurt av her nevndu 20 mest nýttu nøvnum.

	Kvinnur	Nøvn
Einkarnavn	1.934	1.934
1. navn	27	27
2. navn	50	50
1. og 2. navn	417	834
1., 2. og 3. navn	5	15
2. og 3. navn	2	4
Tilsamans	2.435	2.864

Eftir eru tá 189 kvinnur til 197 nøvn, við tað at 181 av teimum hava bara eitt fornavn, meðan 8 hava tvey fornøvn hvør. Við øðrum orðum: Tær 10 kvinnurnar við trimum fornøvnum hava allar okkurt av teimum 20 mest nýttu nøvnum, og av teimum 499, ið bóró tvey fornøvn, høvdú allar uttan 8 okkurt av teimum 20 mest nýttu nøvnum.

Tey 82 kvinnunøvn ($2.864 + 197 + 82 = 3.143$), ið ikki eru greind, eru teir partar av samansettum nøvnum, sum ikki teljast millum 20 mest nýttu nøvn.

	Blandað við	Uttanfyri	Kvinunøvn tilsamans:
	20 mest nýttu nøvn:	20 mest nýttu nøvn:	
Einkarnavn	1.934	181	2.115
1. navn	449	52	509
2. navn	474	27	509
3. navn	7	3	10
Tilsamans	2.864	82	3.143

Av teimum 2.641 monnunum, sum vóru í Føroyum 1801, høvdu 2.202 (83,4 %) okkurt av nevndu 20 mest nýttu nøvnum.

	Menn	Nøvn
Einkarnavn	2.056	2.056
1. navn	36	36
2. navn	17	17
1. og 2. navn	93	186
Tilsamans	2.202	2.295

Eftir eru tá 439 menn til 449 nøvn, við tað at 429 av teimum hava bara eitt fornavn, meðan 10 hava tvey fornøvn hvør. Við øðrum orðum: Teir tveir menninir við trimum fornøvnum hava báðir okkurt av teimum 20 mest nýttu nøvnunum, og av teimum 154, ið bórú tvey fornøvn, høvdu allir uttan 10 okkurt av teimum 20 mest nýttu nøvnunum.

Tey 55 mannanøvn (2.295 + 449 + 55 = 2.799), ið ikki enn eru greind, eru teir partar úr samansettum nøvnum, sum ikki teljast millum 20 mest nýttu nøvn.

	Blandað við 20 mest nýttu nøvn:	Uttanfyri 20 mest nýttu nøvn:	Mannanøvn tilsamans:
Einkarnavn	2.056	429	2.485
1. navn	129	10	156
2. navn	110	10	156
3. navn	2		2
Tilsamans	2.295	449	2.799

Eins og tey 20 mest nýttu nøvnini eru leitað fram, kunnu tey minst nýttu verða funnin. Her ber tó ikki til at halda seg til 20, tí fleiri enn so vóru einnevnd. Einnevndar vóru 24 kvinnur: Abellóna, Abigail, Alitt, Andrea, Angelika, Bernhardina, Femja, Gortra, Gunnhild, Helanna, Henrietta, Herborg, Ingibjørg, Jetta, Karolina, Lorentsa, Metta, Óluva, Regina, Sigríð, Silja, Stina, Sybilla og Valborg. Tíggju av hesum hava annað vanligari navn aftrat.

Einnevndir menn vóru 25: Absalon, Ádam, Albert, Blásius, Díðrikur, Ellef, Ellindur, Haggeus, Hákun, Jardus, Knútur, Kolbjørn, Kornelius, Mass, Ovi, Oystan, Robert, Rubbekkur, Ryberg, Torkil, Torleivur, Torli, Tormaður, Ulrik og Ziska. Sjey av teimum hava annað vanligari navn aftrat, og hjá onkrum er sernavnið meira at rokna sum millumnavn ella sum part av eftirnavninum.

Langt lop er frá 24—25 minst nýttu nøvnum, sum bert vóru borin av einum fólkí í landinum hvört, og til 20 mest nýttu nøvn, sum hvört var borið av í minsta lagi 26 kvinnum og 35 monnum og í mesta lagi av 552 kvinnum og 406 monnum.

Ov drúgt verður her at greiða hetta út í æsir, men ein hylling fæst við at skifta nøvnini í bólkar eftir hvussu mong ið bera hvört navnið.

Navnberar:	Kvinnunøvn:	Mannanøvn:
1	24	25
2— 4	14	24
5— 9	3	14
10— 49	18	27
50— 99	3	6
100—499	9	8
500—	1	0
Tilsamans	72	104

Triðingur av kvinnunøvnunum og fjórðingur av mannanøvnunum vóru í 1801 borin av bara einum fólkí hvört, og til helmingin av øllum nøvnunum vóru færri enn fimm navnar.

Norrøn nøvn

Fyrsti setningur, ið settur varð, tá ið farið var undir hesa kanning av fólkanøvnum 1801, var nágreiniliga at fáa at vita, hvussu nær tey norrønu nøvnini vóru við at hvørva. (Fróðskaparrit 14. bók, 1965).

Longu tað, sum her frammanfyri er ført fram, bendir á, at ikki vóru tey fjølment, sum tá bóru norrøn nøvn. Millum 20

mest nýttu kvinnunøvn var eittans, Sigga, av norrønum uppruna, og somuleiðis millum 20 mest nýttu mannanøvn var einki norrønt utan Ólavur, meðan triðingur av teimum einnevndu hevði norrøn øvn. 6 kvinnur: Gortra, Gunnhild, Herborg, Ingibjørg, Óluva, Sigrið, og 10 menn: Ellef, Ellindur, Hákun, Knútur, Kolbjørn, Oystan, Torkil, Torleivur, Torli og Tormaður. Teir tríggir Ellef, Knútur og Torleivur voru Norðmenn og førdu norrøn øvn við sær higar til Føroya, men annars voru ikki norrønu øvnini í koming, sum m. a. aldursskiftið fer at prógva.

Sum norrøn øvn verða her tald:

Kvinnunøvn

- 1 Gortra
- 2 Guðrun
- 1 Gunnhild
- 1 Herborg
- 6 Inga
- 1 Ingibjørg
- 1 Óluva
- 2 Ragnhild
- 61 Sigga
- 1 Sigrið

77

Mannanøvn

- 11 Eirikur
- 1 Ellef
- 1 Ellindur
- 4 Eyðun
- 5 Gulakur
- 10 Guttí
- 8 Guttormur
- 1 Hákun
- 7 Hálvdan
- 6 Haraldur
- 8 Høgni
- 2 Ívar
- 1 Knútur
- 1 Kolbjørn
- 187 Ólavur
- 1 Oystan
- 14 Sjúrður
- 1 Torkil
- 1 Torleivur
- 1 Torli
- 1 Tormaður
- 9 Tróndur

Freistandi er at telja Sissal og Magnus uppí norrønu nøvnini. Sissal (Cecilia) er nevnd longu í Føroyingasøgu sum kona ella frilla Brestis, og Heimskringla sigur frá, hvussu Magnusarnavnið kom til Noregs, og eisini hvaðani tað kom: Kongur mælti: »Hví læst tú drongin eita Magnus? tað er ikki navn í okkara ætt.« Sigvatur svaraði: »Eg kallaði hann upp eftir Karla-Magnusi kongi, tí eg haldi hann hava verið bestamann í heiminum.« (Heimskringla í týðing Bjarna Niclasens 2. bind, 164. bls.).

Ilt er at seta mark. Heldur verður her í stuttum greitt frá hvørjum einstökum navni og hvørja stóðu tað hevði í Føroyum 1801.

Norrøn kvinnunøvn

1 *Gortra* »Giertrud Widerøe, Huusarm Krøbling og Senge-liggende«, 66 ár og ógift, býr í Tórshavn. G-navnið kann leitast langt aftur í norrøna sögu. Fagrskinna — Nóregs kononga tal — nevnir Geirþrúðr dóttir Erlings Skjálgs-sonar, og navnið finst í so gomlum føroyiskum kvæði sum Karlamagnusar kvæði í ymiskum sniði

»Tú skalt mær tann saðilin stjala,
frú Gortra ervaði eftir sín faðir.«

»Tú skalt mær tann saðil stjala,
Gjótrúgv fördi frá sínum faðir.«

Hitt fyrra úr Sandoyarbók og hitt seinna eftir Hammers-haimb, soleiðis sum hann hevur tað frá Dániali Jógvans-syni í Vági. Gortra er eisini nevnd í táttinum um Jákup á Møn, men yrkjarið Nólsoyar Páll var jú samtiðarmaður hesa G., sum var einnevnd í Føroyum 1801. Jóhan Hen-drik Winther Poulsen vísir á staðanøvnini Gortrajørð og Gortrafløttur í Skopun og Gortrubrunnur, Gortrugarður og Gortrujørð í Skúvoy.

Annars er at siga, at fleiri halgar kvinnur bórú G-navnið. Í álmanakkanum er enn 17. mars nevnd abbadissan í Brandt, sum doyði ár 659, so ivasamt er, um Gortra eiger betur rætt millum norrønu növnini enn t. d. tey bæði, id umrødd eru omanfyri.

- 2 *Guðrun*, 77 ára bónadakona í Nólsoy og 3 ára bónadadóttir í Trøðum heima á Sandi. Har aftrat er ein 12 ára dóttir hins norska Knúts plógmans á Eiði nevnd Guðrun Kristina. G-navnið hevur norrønan uppruna. Guðrun Tróndardóttir er í Føroyingasøgu, og í kvæðunum eru tær mangar. Viðagitin er Guðrun Sjúrðardóttir í Húsavík, annaðhvort hon var hústrú ella ei. Guðrunarlökur í Húsavík er settur í samband við hana, men Chr. Matras vísir eisini á Guðrunargentujørð í Sunnbø, Guðrunarjørð í Trongisvági og í Hvalbø og Guðrunargerði í Vestmanni.
- 1 *Gunnhild*, 29 ára ógift arbeiðskona í prestagarðinum heima á Sandi var í 1801 einsamøll um hetta gamla norrøna navn, sum gongur langt aftur í söguna (móðir Haralds gráfeld, dóttir Haralds hárfagra o. fl.) Chr. Matras vísir á staðanavnið Gunnhildarheygur í Hattarvík og möguliga Guldabyrgi í Froðbø og Guldaberg í Dímun.
- 1 *Herborg* er 20 ára ógelta arbeiðskona gamla rektarans í Tórshavn. Í sögnini Húsfrúgvín í Húsavík er sagt, at »son húsfrúnnar kalla summar Ólav seyðamann; sonarsonurin var Einivaldur. Dóttir Einivalds var Herborg ríka; hon fekk barn við son Róalds, sum tá var lögmaður og sat á garði sínum í Dali í Sandoy.« Eisini Herborg kona Heina havreka var úr Húsavík, og hon átti ommudóttur, Herborg, id var gift Jákupi í Tjørnuvík (Varðin 2:131), men í 1801 var 20 ára Herborg einsamøll um navnið. Chr. Matras vísir á staðanavnið Herborgarjørð í Skúvoy.
- 6 *Inga* eru í Norðoyum, í Eysturoy og í Nólsoy. Har aftrat

eru 7, ið hava I. sum tað fremsta av tveimum ella trimum fornøvnum. I. er gamalt norrønt navn og finst í kvæðunum.

- 1 *Ingibjørg* er 50 ára matmóðir í Gerðum í Sjóvar sókn. I. er gamalt norrønt navn og er vanligt í kvæðunum. Chr. Matras víssir á staðanavnið Ingibjargarjørð í Fámjin.
- 1 *Óluva Eyðunsdóttir*, 70 ár, í Depli, leiðir hugin til Óluvu kvæði

Góða skemtun gera skal,
hvar eg gangi í dans:
Kvøði um kong Pipping
og Óluvu dóttur hans.

Um søguna, sum Óluvu kvæði er yrkt eftir, skrivar Jóannes bóndi í Kvaðbók I: »Tann skrivaða søga um Oløv og Landrus kom til Noregs úr Skotlandi. Norski barónurin, Bjarni Erlingsson, sum var útsendur til Skotlands í teim ørindum at virka fyri at norska kongsdóttirin Margreta varð drottning í Skotlandi, fann har søguna »ritaða ok sagda í ensku málí«. Hann hevði hana avskrivaða afturvið sær, og varð hon umsett til norskt mál o. u. 1287—90.« Hammershaimb metir Óluvu kvæði »at være meget gammelt; sproget er temmelig rent, forsåvidt som det ikke er blandet med nyere tilsætninger«. Tað er helst ikki skeiwt at telja Óluvu millum norrønu növnnini.

- 2 *Ragnhild* í 1801 eru 37 ára kona í Seyrvági og 59 ára kona í Leirvík. Í kongasøgum Snorra vóru tær mangar: »Hálvdan svarti giftist við Ragnhild, dóttur Haralds gullskegg úr Sogn.« »Haraldur kongur hárfagri hevði fleiri konur og mong børn. Ein konan æt Ragnhild« o. s. fr. Staðanøvn prógva, at hetta navnið eisini er gamalt í Føroyum: Reyldajørð í Sunnbø, Ragnhildujørð á Nesi í Suðuroy, Ragnhildargyllin og Ragnhildumørk í Fámjin, Ragnhildumørk í Hvalbø og Ragnhildumýrar heima á

Sandi. Chr. Matras ger vart við, at dr. Jakobsen hevur uppskrivað, at Reldin er gamalt konufólkanavn í Sunnbø.

- 61 *Sigga*. Einasta kvinnunavn av norrønum uppruna, sum í 1801 var millum tjúgu mest nýttu nøvn, men í Suðuroy var tað ikki til.

Aldur	Sandoy	Vágar	Streymoy	Eysturoy	Norðoyar	Tilsamans
80—99			1	1		2
60—79	2	2	2	4	4	14
40—59	1	1	9		6	17
20—39		2	5	6	4	17
0—19		1	2	3	5	11
Tilsamans	3	6	19	14	19	61

Meðan upprunaformurin Sigrið bara er til í einum føri, tykist stytti formurin Sigga at trívast væl norðanfjørðs, og stutt fyri 1800 eru komin samansett fornøvn við S. sum tað fyrra av tveimum. Av hesum eru 15 í 1801, men eingin í Suðuroy ella í Sandoy. Chr. Matras vífir á staðanøvn: Siggubøur í Elduvík, Siggujørð á Skarvanesi og Sigguskot í Trongisvági; við bundnum sniði: Siggunnarjørð í Hvalbø og Siggunnartrøð á Skarvanesi.

- 1 *Sigrið*. Hetta navn finst ikki í avriti A. Degns av manntalslistanum, tí hann hevur skrivað Gigvé. Sama ger Mikkjal á Ryggi í viðmerking til Miðvingasøgu: »Sigga — stundum skrivað Gigve — Jakobsdatter f. 1737, d. 1823.« Mikkjal skrivar Sigga, og at hon var av Miðgerði í Kollafirði. Í manntalslistanum stendur Sigri, so forvitnisligt hevdi verið at fingeð uppspurt, um Sigrið er dópsnavnið. N. Andersen, sorinskrivari, nevnir í bók síni Færøerne 1600—1709, sum kom í 1895, Siri sum eitt av teimum kvinnunøvnum, ið tá ikki longur vóru nýtt.

Norrøn mannanøvn

11 *Eirikur* eru í øllum sýslum uttan Suðuroyar sýslu. At E. hevur verið vanligt navn í Føroyum frá gamlari tifð, minna tey nógvi staðanøvnini okkum á: Eiriksgerði í Vestmanna, Eiriksmørk í Bø, Eirikstoft í Miðvági, Eiriksboði í Vágum, Eirikshús í Dali, Eiriksfjall við Skopun o. fl. Í hvussu er í Norðoyum hevur navnið verið Heið(ð)rikur.

1 *Ellef Haaber* var prestur í Vágum 1801—11. »Hábar var Norðmaður. Tó at hann var kúlutar og heilsuveikur sigist hann at hava verið glaðlyntur maður. Føroyskum dansi var hann hugtikin av, og eitt kvøldið hann sat og hugdi at dansinum yrkti hann eina vísu um hann. — Hann var ógiftur. Jomfrú Ferdig (skrivað Verdich) helt hús hjá honum. Hon var dugnakvinna og væl lýdd av fólk. Hann fekk kall í Noregi, og hon fór við. Nøkur ár eftir legðist hann sjúkur, og tá ið hann sá at deyðin var nær giftist hann við henni. Dugin eftir slóknæði hann.« Soleiðis skrivar Mikkjal á Ryggi í Miðvingasøgu, og í øðrum sambandi skrivar hann um bátin norðuri í Stovu, sum fórst við fýra monnum, at við bátinum var Elleffur við Kirkjar (Ellef Joensen), sum tá, í 1860, var 48 ára gamal. Ivaleyst er hesin Elleffur uppkallaður eftir presti, so tóat prestur ikki er ættfaðir, er hann tó navnafaðir teirra, ið enn bera E-navnið í Miðvági.

1 *Ellindur*, 65 ára bóndi við Toftir í Hvalbø, er einnevndur í Føroyum 1801. 500 ár fyrr var Erlendr bispur í Kirkju-bø. Eitt sindur av iva kann vera um, hvort okkara Ellindur stavar frá Erlendr ella Erlingr. Jóhan Hendrik Winther Poulsen vísir á, at Ellindur á Jaðri í føroyska kvæðinum er samlikur Erlingi Skjálgssoní í norsku kongasøgunum. Chr. Matras nevnir fleiri staðanøvn, sum goyma mannsnavnið Ellindur: Ellindsjørð í Hvalbø, Ellindsmørk í Hovi og í Fámjin, Ellindsgarðamørk í Vági, Ellindsteigar í Seyrvági og möguliga Ellisdeild í Klaksvík og Ellisjørð

í Skúvoy, og endar hann við at skriva: »Nøkur av hesum nøvnum koma kanska av Erlingur.« (Varðin 1928).

- 4 *Eyðun* eru í Sandavági, í Gøtu og í Svínoy. Í Færøernes Oldtidshistorie nevnir Niels Winther, at *Eyðun* Festargarmur fórst undir Føroyum ár 1006, og fleiri bygdasøgur vita at siga frá navninum í glamlari tíð. Staðanøvnini eru fleiri: *Eyðunsmørk* í Porkeri, *Eyðunsmerkur* á Sandi, *Eyðunsstova* og *Eyðanshálvmørk* í Sandavági, *Eyðunsbør* í Nólsoy, *Eyðabør* í Norðragøtu og *Eyðamørk* á Húsum. Í Norðoyum og kanska aðrastaðni við hevur navnið verið *Eyði*.
- 5 *Gulakur* eru fýra í Suðuroy og ein í Hattarvík. Í hesum sýslum hevur navnið livað mong ættarlið. Suðuroyar sýslumaður fyrst í 1600-talinum var Hálvdan Gulaks-sonur, og undan honum sat *Gulakur* Tummasarsonur við jørð í Øravík. Gulaksjørð finst á Sandi og í Skúvoy, og *Gulaksstova* er í Svínoy, haðani *Gulakur* í Hattarvík er ættaður, sbr. bókina: *Tey byggja land eftir Símun Hansen, 1971.*
- 10 *Gutti* eru í Suðuroy, Sandoy, Vágum og í Streymoy, men *Guttormur* er eisini í Sandoy, Eysturoy og í Norðoyum. *Gutti* man vera styttning av *Guttormi*, men Jóhan Hendrik Winther Poulsen ví�ir á sumt, sum hendir á, at *Gutti* kann eisini vera komið í staðin fyri *Geyta*: *Gautr rauði* í Føroyingesøgu er í týðing V. U. Hammershaimbs *Geyti*, men í týðing J. H. Schrøters *Gutti*. Sigmunds kvæði yngra og Gøtuskeggjar, sum feðgarnir Jens Chr. og Jens Hendrik Djurhuus sigast hava yrkt, nýta *Gutti* fyri *Gautr rauði*. Málfrøðingarnir vísa á staðanøvnini *Guttansgarður* í Trongisvági, *Guttapálsdeild* í Hvalbø, *Guttaþreyt* og *Guttaður* í Húsavík, *Guttaðrøð* í Dali, *Guttamið* í Vágum, *Guttamørk* við Norðskála, *Gutthúsið* á Eiði, *Guttafles* í Gøtu og *Guttasmørk* í Kunoy.

- 8 *Guttormur* eru í Sandoy, Eysturoy og í Norðoyum. Flestir eru í Norðoyum, ættmenn Gutorms í Múla, sum var abbasonur Magnusar Heinasonar, ið var hálshøgdur á Gamlatorgi í Keypmannahavn 18. januar 1589. Andras Guttermsson, ið var lögmaður 1531—1543 og búði í Kálgarði í Sunnbø, er hildin at vera Norðmaður og sonur Gutorms lögmans í Bergen. Í Noregi er navnið elli-gamalt. Ein sonur Haralds háfagra æt Guttormur. Aftrat teimum staðanøvnum, ið nevnd eru í samband við Gutta, verða nevnd: Gutormsheiðar í Skúvoy, Gutormsstøða og Guttisjørð á Skarvanesi og Gutormsgerði á Strondum.
- 1 *Hákun* er 14 ára drongur í Tórshavn, sum er uppkallaður eftir abbanum. Íslendskur landnámsmaður er nevndur Hákon á Hákunarstöðum, og ikki færri enn 7 norskir kongar hava borið hetta navn. Staðanøvn benda á, at í Føroyum hevur navnið ikki verið so algongt norður á landinum sum fyri sunnan: Hákunarjørð í Froðbø, Hákunarlað og Hákunarjørð í Hvalbø, Hákunargravirnar, Hákunarhandski, Hákunahella og Hákunarrípan í Skúvoy, Hákunargarðar, Hákunarheyggjur, Hákunarjørð og Hákunarklov í Skálavík og Hákunarmið norðan fyri Kunoynna.
- 7 *Hálvdan* eru ein á Sandi, tveir í Tórshavn, tveir í Vestmanna, ein í Leynum og ein í Lamba. Navnið er vanligt í fornsøgunum og er gamalt í Føroyum. Ein av flokksmonnunum æt Hálvdan Úlvsson. Staðanøvnini eru fleiri: Hálvdanskonomørk í Sunnbø, Hálvdanarjørð í Hovi, Hálvdanarheyggjur og Hálvdanarjørð í Skálavík, Hálvdansmørk í Mykinesi, Hálvdanarstykki í Sandavági, Hálvdanarteigur í Kvívík og Hálvdanarhús í Kirkjubø.
- 6 *Haraldur* eru fýra í Vága sýslu, ein í Tórshavn og ein í Oyndarfirði. Har aftrat er smádrongur í Sandavági nevndur Haraldur Jákup. Chr. Matras heldur, at Haraldur er navn á landnámsmanni, sum staðanavnið

Haraldssund våttar. Somuleiðis skrivar Robert Joensen, at Haraldssund verður hildin at verið landnámsbygd, og eingin orsøk er til at ivast í hesum. Men í 1801 var navnið ikki til sum fólkanaðn í Norðoyum og heldur ikki sunnan fyri Skopunarfjørð. Har er heldur einki av staðanævnum: Haraldsmørk í Mykinesi, Haraldsstova í Oyndarfirði og Haraldskonugyllin í Elduvík.

- 8 *Høgni* eru allir í Eysturoy: Tveir í Elduvík, tríggir í Oyndarfirði og ein í hvørjari av bygdunum Fuglafirði, Leirvík og við Gøtugjógv. Navnið er í fornsøgunum, kvæðunum og søgnunum. Ein av flokksmonnunum var Høgni nev, og Høgni, kallaður Heykurin fagrahár, búði í innara Dali í Skálavík. Eisini er navnið í staðanævnum Høgnajørð á Nesi í Suðuroy og Høgnabøði fyri Rytuvík í Eysturoy.
- 2 *Ivar* eru í Kvívík og í Kollafirði. Hetta er gamalt norrønt navn. Ivar beinleysi var sonur Ragnars loðbrókar. Eisini í Føroyum er navnið gamalt, sum sæst í staðanævnum: Ívarsbeiti í Skálavík, Ívarsheyggjur í Miðvági, Ívarstrøð á Strondum, Ívarssteinur norðan fyri Stevnuvál og undir Ívari við Mjóaneslandið.
- 1 *Knútur*. Chr. Matras skrivar í Varðanum 1928, at navnið er »heldur sjáldsamt á føroyskari grund. Man tað hava verið til alla tíðina?« Tað hevur tað helst ikki, tí hesin einnevndi Knútur í 1801 var Norðmaður, Knut Olson Ellingsgard frá Tresfjord í Romsdalen, sum í 1775 varð sendur til Føroya at læra frá sær kynstrið at pløga. Hann var fyrst á lögmannsgarðinum á Steig í Sandavági, men fá ár seinni fekk hann festi á Eiði og varð verandi har. Chr. Matras vísir á staðanævnini Knútshús(gerði) á Skála og Knútsstova og Knútskonutangi bæði í Havn.
- 1 *Kolbjørn* er 17 ára drongur í Hesti. Hetta er gamalt norrønt navn. Um manningina á Orminum langa er sagt, at

Úlvur reyði æt maðurin, sum bar merkið hjá Ólavi kongi; hann var stavnamaður á Orminum, og við honum voru Kolbjørn stallari o. s. fr. Bæði Svabo og Landt hava navnið í sniðnum *Kolbein* (*Kolbajn*).

187 *Ólavur*. Einasta norrøna mannsnavn, sum í 1801 var millum tjúgu mest nýttu nøvn, og teir, sum bóru Ólavsnavnið voru meira enn tíggju sinnum fleiri enn allir aðrir, ið voru felags um eitt norrønt mannsnavn. Ólavsnavnið var tvær reisir so nögv nýtt, sum øll onnur norrøn manna-nøvn tilsamans. Henda serstøða Ólavsnavnsins er óivað einum halgimenni — Ólavi kongi halga — fyri at takka. »So dýrmett hevur navn hansara verið í miðøldini her í Føroyum, at tað er okkum, sum liva í 20. øld, ilt at skilja«, skrivar Símun av Skarði til 900 ára dagin í 1930.

Aldur	Suðuroy	Sandoy	Vágar	Streymoy	Eysturoy	Norðoyar	Tilsamans
80—99		2	1	4	2	1	10
60—79	7	4	3	7	9	3	33
40—59	5	8	6	9	13	3	44
20—39	7	4	2	7	11	8	39
0—19	10	8	8	14	17	4	61
Tils.	29	26	20	41	52	19	187

Á yvirlitinum sæst, at Ólavsnavnið hevur ikki verið í vanda, og tá ið siðurin við tveimum ella fleiri fornøvnum kom, var Ólavur eitt, ið kundi nýtast bæði sum fyrra og seinna fornavn. Í 1801 voru 16, mest dreingir yngri enn 12 ár, ið bóru Ólavsnavnið sum annað av tveimum fornøvnum. Í hvønn mun framburðurin hevur verið Ólavur ella Óli sæst ikki av manntalslistunum, men báðir hava verið.

1 *Oystan* er 56 ára óðalsbóni í Sandavági. Hóast navnið ikki var til aðrastaðni í Føroyum í 1801, eru fleiri dømi frá eldri tíð bæði í Noregi, í Íslandi og í Føroyum, sum eisini staðanøvnini benda á: Oystansjørð í Trongisvági og í Skúvoy, Oystansfjós í Hesti, Oysteinsmið í Vágahav-

inum, Oysteinsfles við Mykines og Oysteinsmørk í Sandavági.

- 14 *Sjúrður* eru í øllum sýslum uttan Suðuroyar sýslu, men stívari helmingurin er í Eysturoy. Næst eftir Ólavi er *Sjúrður* í 1801 mest nýtta mannsnavn av norrønum uppruna. Flokksmenninir eru nevndir so hvørt sum nøvn teirra eru komin fyrir. *Sjúrður* við Kellingará var ein teirra, so í 1801 áttu teir allir navnar uttan Rógví skel. Annað man tó hava gjørt *Sjúrðarnavnið* vinsælt, t. d. *Sjúrðarkvæðini*, og staðanøvnini prógva, at *Sjúrðarnavnið* hevur verið vanligt í Føroyum: *Sjúrðargarður* í Fámjin, *Sjúrðarjørð* á Sandi, *Sjúrðarlutur* í Skálavík, *Sjúrðarbeití* í Húsavík, *Sjúrðarfløttur* í Skúvoy, *Sjúrðarmýri* í Skopun, *Sjúrðarstova* í Tórshavn, *Sjúrðarmørk* í Mykinesi og á Selatrað, *Sjúrðarberg* í Norðoyum o. fl.
- 1 *Torkil* er 20 ára sonur umsjónarmansins á Argja hospitali.*)) Hetta er eitt av fåu nøvnunum, ið funnin eru á rúnasteini í Føroyum: Porkæl Onondarsun austmaðr af ruha lande bygje þena staþ fyst (Sandavágsssteinurin). Chr. Matras vísis á staðanøvnini *Torkilsbyrgi* í Hovi, *Torkilsteigar* í Froðbø, *Torkilshálsur* í Skúvoy og *Torkilsheygur* á Toftum í Eysturoy.
- 1 *Torleivur* er 34 ára ógiftur norskur kolamaður í Hvalbø, og av tí at hann er einnevndur í 1801, er hann her sagdur at hava ført norrønt navn við sær til Føroya. Rættari man vera at siga, at hann hevur ført hetta navnið inn-aftur í Føroyum, tí mong eru prógvini, at hetta navn hevur verið her áður. Chr. Matras vísis á staðanøvnini *Tollatréð* í Miðvági, *Tolla{j}ørð* og *Tollateigur* í Hvalbø, og til at longu Lukas Debes nevnir »Tolle« sum kelinavn til »Torluf«.

*)) John Davidsen, lærari ger vart við, at hesin Torkil manna millum varð nevndur Terkel, men í manntalslistanum er haðn skrivaður Torkil.

- 1 *Torli* er 78 ára óðalsmaður í Funningi. Um hetta er styttинг av Torleivi, Torleiki ella onkrum triðja (Thorlacius?), veit høvundin ikki at greina. Heldur ikki um staðanavnið á Torlabrúgv í Funningi er eldri ella yngri. Torlastova í Nólsoy er sögd at hava navn eftir Torla, ættaður norðan av Trøllanesi, ið festi cfir Stóramann (Niels Andersen Korndal). Hann er í Bónabókini skrivaður Torla (Torluf) Johannessen, og festibrævið er dagfest 30. avgust 1724.
- 1 *Tormaður* er 54 ára húsmaður í Trongisvági. Kvæðið um Tormann skald er gamalt í Føroyum, og í Íslandi røkkur navnið aftur í landnám. Staðanøvn í Føroyum eru fleiri: Tormannssá í Vági, Tormannstrøð í Trongisvági, Tormannsgjógv á Sandi og í Vágum, Tormannshagi í Bø, Tormannsbør í Miðvági o. fl.

- 9 *Tróndur* eru 2 í Sandoy, 3 í Streymoy og 4 í Eysturoy. Í Føroya søgu eru Tróndur og Sigmundur mest kendir av øllum monnum. Men so ólíkir teir voru á lívi, so ymisliga er gingist nøvnum teirra eftirsíðan: Í 1801 var Tróndarnavnið enn eitt af mest nýttu norrønu nøvnum, men Sigmundarnavnið var als ikki til, og at döma eftir Færøernes Oldtidshistorie hevði so verið mangan:

»Sigmund takkede Hakon Jarl..., der dog næppe var synderlig Tak værd, når det betænkes, at Færøernes Selvstændighed derved blev tilintetgjort. Til Exempel på Folkemeningen i denne Henseende vil jeg anføre den Ytring af en Kone på Syderø, at Færingerne anse Navnet Sigmund som et Ulykkesnavn og at Ingen af den Grund havde givet sine Børn dette Navn; thi den første Sigmund, nemlig Brestes Søn, havde bragt Landet under Norges Konger og påført Færingerne høje Skatter, og den anden Sigmund, nemlig Leifs Søn, havde bragt dem Bisperne på Halsen, hvilke endnu hårdere havde undertrykket Befolkningen, så at derved var opkommet et Oprør, ved hvilket en Bisp var blevet dræbt. Denne Tro er så indgroet, at der for Tiden ikke er en eneste Sigmund på Færøerne, og, besynderligt nok, ere de, der have haft dette Navn, næsten uden Undtagelse døde i en ung Alder, stundum på en unaturlig Måde. Den sidste Sigmund, en ung Håndværker, døde for omtrent en halv Snes År siden

på en Rejse i Tyskland. Den gamle nordiske Overtro, at de, der blev opkaldte efter tidlig bortdøde Personer, skulde have den samme Skjægne, har måske også bidraget til, at man ikke har opkaldt Sigmund; hertil kommer, at det var en blandt Nordens Hedninger herskende Tro, at de, som bare tvende Navne, skulde leve længe.«

Jóhan Hendrik Winther Poulsen var vitandi um hesa frásøgn Nils Winther's, tá ið hann, Jóhan Hendrik, skrivaði magistararitgerð sína um fólkanøvn í Sandoyar sýslu; men einki Sigmundarnavn fann hann aftur har í sýsluni fyrr enn 40 ár eftir manntalið, ið her verður viðgjört. Hansara úrslit Sigmundarnavninum viðvíkjandi eru so forvitnislig, at rímiligt er at endurgeva eitt brot her:

»Sigmund, Skúvoy 1842 og 1844, Skopun 1867. Navnene fra Skúvoy tilhører to brødre, der begge døde som spæde. Det er første gang at navnet forekommer i materialet, og her er det naturligvis en opkaldelse efter helten i Færeyingasaga, Sigmund Brestisson, der boede på Skúvoy. Som omtalt har der eksisteret den overtro, at navnet ikke skulle være lykkebringende. Går man ud fra, at de to drenges fader har haft bekendtskab til denne forestilling, der endnu er almindelig kendt, kan man øjne en tragedie bag kirkebogens data om navngivningen. Faderen, der har næret beundring for øens store beboer i oldtiden, har villet trodse denne meningsløse fordom, og d. 14. april 1842 får hans són ved hjemmedåb navnet Sigmund, men han dør allerede d. 9. juni inden fremstillingen i kirken. To år senere, den 25. august, døbes hans næste són med samme navn, men han dør d. 1. november samme år, »gongur ikki av ári«, som man siger. Nu har faderen indset det håbløse i at trodse skæbnen, for den næste són, født 1849, får navnet Simon Evangelist. Simon skal dog nok minde om Sigmund!«

Men Tróndarnavnið, sum her skuldi vera viðgjört, hevur helst livað í Føroyum allar tíðir: »Gomul sogn er, at Tróndarnavnið hevur altfð verið á Lækjuni í Syðrugøtu, og at seinasti Tróndur, sum doyði fyri o. u. 80 árum

síðani, skuldi vera 20. Tróndur frá Tróndi í Gøtu....« (Líggjas Húsgarð í Varðanum, 31. bind, 103. bls.)

Chr. Matras, professari, og Jóhan Hendrik Winther Poulsen, magistari, haðani flest øll staðanøvn í hesi grein eru leitað fram, hava hesi dømi um Tróndarnavnið: Tróndarsteinur í Skúvoy, Tróndarstøða í Húsavík, Tróndardalslíð í Skálavík, Tróndará við Kollafjørð, Tróndarstova á Strandum og Tróndargjógv við Leirvík og við Gøtu.

Ov drúgt verður her at nevna øll tey mongu norrønu fólkunøvn, ið vit vita hava verið í Føroyum fyrr, men sum í 1801 ikki longur vóru til. Skilligt er, at afturgongdin hevur verið stór, tá ið í 1801 ikki vóru fleiri enn 10 kvinnunøvn og 22 mannanøvn av norrønum uppruna, og einki teirra uttan Sigga og Ólavur átti fleiri enn 14 navnar. Helmingurin av øllum norrønu nøvnunum átti bara ein navnbera hvørt.

Mangt bendir á, at henda afturgongd enn í 1801 ikki var steðgað. Aldursskifti teirra Siggu og Ólavss er longu lýst. Verða hini 16 konufolk og 94 mannfolk, ið høvdu norrøn nøvn, gjørd upp á sama hátt, verður úrslitið hetta:

Aldur	Suðuroy	Sandoy	Vágar	Streymoy	Eysturoy	Norðoyar	Tilsamans
80—99		1	1	2	2		6
60—79	1	4	2	4	5	5	21
40—59	3	1	5	8	8	3	28
20—39	2	3	2	7	7	3	24
0—19	2	4	2	6	11	6	31
Tils.	8	13	12	27	33	17	110

Afturgongdin er týðilig, og annað, sum bendir sama veg, er, at millum eftirnøvnini í 1801 eru nøvnini Birgir, Bótal, Tórður og Tyrnir, sum øll eru horvin eftir einum ættarliði. Av hvørjum túskund fólkum í 1801 høvdu bara 68 norrøn nøvn:

	Suðuroy	Sandoy	Vágar	Streymoy	Eysturoy	Norðoyar	Tilsamans
Manntal	781	466	482	1.677	1.214	645	5.265
Norr. nøvn	37	42	38	87	99	55	358
0/00	47	90	78	52	82	85	68

Tvey og trý nøvn.

Annar setningur, ið settur varð í Fróðskaparriti 1965, var at vita, hvørji tey nøvn vóru, ið trokaðu norrønu fólkanøvnini burtur, hvussu mong ið tey vóru og hvussu útbreidd. Her er skjótt at svara, at tað gjørdu bíbliunøvnini og halginøvnini, men av tí at siðurin (ósiðurin) við tveimum ella fleiri fornøvnum júst um aldarmótið 1800 tekur dik á seg, verða hesi nøvn viðgjord fyrst.

Í gamla navnatilfarinum høvdu menn bara eitt fornavn. Íslendingar høvdu manntal við tilskilaðum fólkanøvnum 98 ár undan okkara. Haðani sæst, at í 1703 vóru millum Íslendinganna einans eini systkin, sum itu fleiri nøvnum enn einum, »þau Axel Friðrik Jónsson, bóndi á Hömrum í Grimsnesi, og Sesselja Kristín Jónsdóttir, umboðsstúlka í Saurbæ á Kjalarnesi, þau voru börn Jóns Sigurðssonar frá Einarssesi. Móðir þeirra, kona Jóns, er þá mun hafa verið látin, var dansk, en þau hjónin höfðu búið í Danmörku um hríð, og hafa börn þeirra að líkindum verið fædd þar í landi.« (Ólafur Lárusson professor: Nöfn Íslendinga árið 1703).

Jóhan Hendrik Winther Poulsen skrivar í magistararitgerð síni: »Den første kendte bærer af et dobbeltnavn på Færøerne var Johan Heinrich Weyhe, Christoph von Gabels søstersøn, der kom til Færøerne efter midten af 17. árh. som landfogedens fuldmægtig og siden blev lagmand (1679—1706).« Johan Heinrich Weyhe giftist við Marini, dóttur Jógvans lögmanns á Oyri. Tey áttu tríggjar dötur, sum allar fingu tvey fornøvn hvør: Anna Suffía, Armgarð Maria og Lísbita Kristina. Henda síðst-nevnda doyði ógift. Anna Suffía giftist fyrst við Christian Jensen Fers, presti í Havn, og síðan við Rubekki Lund. Tey áttu fleiri børn. Armgarð Maria giftist Sámali syni Rádna bónda úr Lamba. Eisini tey áttu fleiri børn, og flestu teirra vóru skírd tveimum nøvnum. Okkurt av abbabørnum fyrsta manns við tveimum nøvnum var enn á lívi, tá ið manntalið 1801 varð talt, og vóru tá í Føroyum 665 fólk við fleiri nøvnum enn einum.

Aldur	Suðuroy	Sandoy	Vágar	Streymoy	Eysturoy	Norðoyar	Tilsamans
80—99				2	1		3
60—79	3		1	8	6		18
40—59	3	3	6	28	9	1	50
20—39	7	2	14	90	25	14	152
0—19	55	10	42	204	85	46	442
Tils.	68	15	63	332	126	61	665

Aldursskifti teirra 665 við tveimum/trimum fornøvnum er sum vera man heilt ólíkt tí vit annars kenna frá teirri tíðini: 2 av 3 eru yngri enn 20 ár, og 9 av 10 eru 40 ár og yngri. Hetta prógvar, at fleirnøvnini fjølgast stórum fram móti aldar-skiftinum 1800.

Fleirnøvnini førdi ikki stórvegis av nýggjum nøvnum við sær, men ymsar samansetingar av annars kendum einkarnøvnum. Ymsu samansetingarnar vóru 243 í tali, 156 fyri kvinnur og 87 fyri menn, og tey ið bóru hesi samansettu nøvn vóru tilsamans: 509 kvinnur og 156 menn. Meðan soleiðis fleirnøvnini vóru tríggir fjórðingar av øllum navnaformum fyri kvinnur og helmingur av øllum navnaformum fyri menn, vóru enn í 1801 bara ein av hvørjum fimm kvinnum og ein av hvørjum seytjan monnum, sum bóru meira enn eitt navn.

Tey 156 samansettu kvinnunøvnini og tey 87 samansettu mannanøvnini eru á ymsan hátt sett saman av 52 staknøvnum ávikavist fyri kvinnur og fyri menn. Staknøvnini vóru, sum áður ávist, 72 kvinnunøvn og 104 mannanøvn, so í 1801 vóru í Føroyum 20 kvinnunøvn og 52 mannanøvn, ið tá einans vóru nýtt sum einkarnøvn. Einkarnøvnini vóru tilsamans 57 kvinnunøvn og 91 mannanøvn, og flestu fleirnøvn vóru sett saman av hinum 37 einkarnøvnum hjá kvinnum og hinum 39 einkarnøvnum hjá monnum.

Hjá kvinnum er *Anna* mest nýtta navn í samansetingum: Fremra navn av tveimum í 13 samansetingum, fremsta navn av trimum í tveimum samansetingum, seinna navn av tveimum í einum føri og mittasta navn av trimum í tveimum førum. Hesar 18 samansetingar vóru bornar av tilsamans 230 kvinnum aftrat teimum 322, ið høvdú Anna sum einasta navn.

Vanligasta samanseting var *Anna Katrina* (61 navnur), og *Katrin(a)* var næstmest nýtta navn í samansetingum, serliga sum seinna navn av tveimum, har tað var í 23 samansetingum, í einum føri var tað mittasta navn av trimum og í trimum samansetingum fremra navn av tveimum. Hesar tilsamans 27 samansetingar vóru bornar av 121 kvinnunum aftrat teimum 171, ið høvdu Katrinarnavnið sum einkarnavn.

Triðja mest nýtta einkarnavníð *Marin* var fremra navn í 13 samansetingum, hvør teirra við í mesta lagi 8 navnberarum, men sum seinna navn í samansetingum var tað ikki til. Tað var afturímoði *Maria*, sum var seinna navn í 18 samansetingum, mittasta navn í eini og seinasta navn í trimum samansetingum av trimum nøvnum. Maria var fremra navn í fimm samansetingum, og vóru sostatt 27 ymsar samansetingar við Mariunavni til tær 115 kvinnur, sum høvdu Mariu-navnið sum eitt av sínum fleirnøvnum. 24 høvdu Mariu sum einkarnavn.

Ov drúgt verður at greiða frá øllum samansetingunum. Tær siggjast allar á heildar-yvirlitinum fremri í hesi grein, og á yvirlitinum yvir 10 mest nýttu nøvn sæst, at tey øll uttan mannanøvnini Niklas og Heini eisini eru í samansetingum. Fleirnøvnini eru ikki so vanlig hjá monnum sum hjá kvinnunum. Meðan einstök av teimum 156 samansettu kvinnunøvnunum longu í 1801 høvdu 41, 45 og 61 navnberar, hevði einki av teimum 87 samansettu mannanøvnunum fleiri enn 7 navnberar.

Talið á nøvnum, sum gingu inn í samansett nøvn, var hitt sama bæði hjá kvinnunum og monnum, 52 í báðum førum. Av hesum vóru 37 kvinnunøvn og 39 mannanøvn eisini til sum einkarnøvn. Eftir eru tá 15 kvinnunøvn og 13 mannanøvn, sum í 1801 bara funnust í samansettum nøvnum.

Kvinnunøvn: Abigail, Andrea, Armgarð, Bernhardina, Hedavík, Henrietta, Henrikka, Jetta, Karolina, Magdalena, Malja, Regina, Silja, Stina, Sybilla.

Mannanøvn: Frants, Haggeus, Karl, Kornelius, Lava, Ludvík, Olavius, Ovi, Rubbekkur, Ryberg, Ulrik, Willum, Ziska.

Hesi nøvn verða tикиn við, nú ið bíbliunøvn og onnur nøvn verða greind hvort sær.

*Bíbliunøvn og halginøvn.**Kvinnur.*

- 1 *Abellóna* er 14 ára genta í Tórshavn. A. er upprunaliga leiðing av grikska gudanavninum Apollon. Í Ápostlasøguni er nevndur »ein Jödi, Ápollos at navni, ættaður úr Aleksandriu, ein orðhagur maður og sterkur í skriftunum« og har í Aleksandriu var ár 249 kristin kvinna, Apollonia, brend báli. Åðrenn hon varð brend, varð hon sligin so dygt, at hon tannbrotnaði. Hetta varð orsøk til, at tá ið hon gjørðist halgimenni, gjørðist hon serstakliga verndari móti tannapínu. Dagur hennara í álmanakknum er 9. februar, og frá henni man navnið vera komið til Norðurlanda.

Abigail finst bara í samanseting Marin Abigail Solgaard. Hon er smágenta í Giljum í Hvalbø og er ætlandi óskilgitin dóttir norskan kolavinnumann, sum tá var í Hvalbø. A. er bíbliunavn. Hon var fyrst kona Nábals og síðan Dávids, so sum greitt er frá í 1. Sámuelsbók, 25. kapitul, »hon var vitug kona og fríð í ásjón«.

- 3 *Agnas* eru 75 ára einkja í Miðvági, 16 ára genta í Mykinesi og 63 ára haldbónakona á Skála. A. er navn á halgari kvinnu, sum varð hálshøgd í Rómaborg ár 303. Dagur hennara er 21. januar.
- 3 *Agneta* eru 93 ára omma og 12 ára ommudóttir í Kvívík, og 61 ára gomul genta í Kaldbak. Hetta er Agnasar-navnið latínað.

Andrea finst bara í samanseting Marin Andrea Lund. Hon er 6 ára lögmansdóttir á Steig í Sandavági. A. er avleiðing av ápostlanavninum Andrias.

- 1 *Angelika* er 17 ára prestadóttir á Nesi. 20. mai ber hetta navn, men óvist er, um hetta sipar til ávísa halga kvinnu ella einglar yvirhøvur.

- 322 *Anna* er vanligasta kvinnunavn í Føroyum 1801. Í katólskari tíð var Mariunavnið hildið so heilagt, at tað var ikki vanligt fólkanavn. Tað næsta fólk kundu koma heilagleika í nøvnum var at uppkalla Onnu, móðir Mariu moy. Hetta man vera orsókin til ta ovurhonds stóru útbreiðslu A-navnið fekk sum einkarnavn, og tá ið siðurin við tveimum fornøvnum kom, varð Anna eitt, ið náttúrliga kom at liggja á odda. Navnadagur Onnu er 26. juli.
- 1 *Anniká* er 2 ára sýslumansdóttir í Sandavági, og í Hvalvík er 29 ára bónakona nevnd Annika Hedavík Djurhuus. Annika er avleiðing av Anna, sum tíðliga er komin til Føroya. Annika í Dímun.
- 20 *Ata* eru í øllum sýslum, og har aftrat er Ata fremra navn í samanseting. Ata er navn á halgari kvinnu, Agatha á Sikiloy. Hon doyði sum blóðvitni ár 251. Dagur hennara í álmanakkanum er 5. februar.
- 16 *Barba* eru í øllum sýslum utan Sandoyar sýslu, og eisini er Barba fremra navn í trimum samansetingum. Barbara, pínslarváttur í Nikomedia, o. u. ár 236, er millum halgimenni ein av teim 14 sonevndu neyðhljálparum. Hon verndar móti toruslátti. Dagur hennara er 4. desember.
- Bernhardina* finst bara í samanseting Bernhardina Katrína, 26 ára ógыта dóttir H. M. Schnell, chirurgus, í Tórshavn. Navnið Bernhardina er avleiðing av mansnavninum Bernhard. Bernhard úr Clairvaux, ið livdi árin 1091—1153 og m. a. stovnaði Cistercienser-kleysturskipanina, varð gjørdur halgimenni ár 1173. Dagur hansara er 20. august.
- 41 *Billa* eru í øllum sýslum, og í Eysturoy eru har aftrat tvær Billa Katriná. Billa er stytting av Sybillia, felagsheiti fyri fleiri profetakvinnur.

- 35 *Birita* eru í øllum sýslum og er bæði fyrra og seinna navn í samansetingum. Bæði Írar og Sviar eiga halgar kvinnur B. Hin írska doyði ár 525. Tað er hon, sum stendur í feroyska álmanakkanum 1. februar. Hin svenska Birgita af Vadstena livdi árini 1303—73 og varð gjørd halgimenni ár 1391.
- 12 *Duruta* eru í øllum sýslum utan Sandoyar sýslu. Eisini er Duruta bæði fyrra navn og seinna navn í samansetingum. Sum halgimenni er Dorothea ein av teimum 14 neyðhjálparunum. Hon doyði blóðvitnisdeyða ár 311. Hennara dagur í feroyska álmanakkanum er 6. februar.
- 41 *Elin* eru í øllum sýslum uttan í Vága sýslu, men har eru Elin Maria í Mykinesi og Elin Duruta í Sandavági. Eisini er Elin fremra navn í øðrum samansetingum. Elin er avleiðing av Helena. Helena, móðir Konstantin mikla, doyði ár 327. Hon sigst á Jorsalaferð at hava funnið Kristi grøv og kross. Dagur hennara er 18. august. Elin av Skovde í Sviaríki varð myrd ár 1160 og fýra ár seinni varð hon gjørd halgimenni. Dagur hennara er 31. juli.
- 3 *Elsa*. Tað eru 83 ára sorinskrivaraeinkjan Elsa Ziska í Søldarfirði og tvær óvitagentur, helst næstingar, í somu sókn, sum í 1801 hava hesa stytting av Elsupu-navninum. Eisini í Havn og í Kaldbak verður styttá navnið nýtt sum fremra navn av tveimum. Elsupa (Elišeba) er bíblíunavn, móðir Jóhannesar doypars. Eisini fleiri halgar kvinnur bóru hetta navn, t. d. dóttir Andras II í Ungarn. Hon doyði ár 1231 og varð gjørd halgimenni ár 1235. Navnadagur í feroyska álmanakkanum 19. november.
- 230 *Elsupa* er eitt av mest nýttu kvinnunøvnum í 1801, eisini sum fyrra navn í samansetingum, og kemur fyrir sum mittasta navn av trimum fornøvnum. Hetta er bíblíunavn og dýrlinganaavn, so sum greitt er frá við Elsu-navnið.

- 1 *Eva* Matras er 82 ára gomul genta á Viðareiði, og tær ið eita Eva sum fremra navn av tveimum eru tríggjar 57—68 ára konur í Havn og í Seyrvági. Eva er bíbluinavn, sbrt. 1. Mósebók ættmóður menniskunnar.
- 1 *Femja* Heinadóttir er 40 ára matmóðir á Eiði. Femja er stytting av Euphemia, heilag kvinna ið doyði ár 305. Dagur hennara í føroyska álmanakkanum er 16. september.
- 26 *Giljanna* eru í øllum sýslum uttan Sandoyar sýslu. Tað finst eisini í einum føri sum fremsta navn av trimum fornøvnum. Umframt at vera kent drotninganavn í fleiri londum, er hetta navn á halgari kvinnu frá o. u. ár 300. Dagur hennara í føroyska álmanakkanum er 16. februar.
- 4 *Greta* eru allar í Streymoyar sýslu, tó er ein Anna Greta á Blankskála. Greta er stytting av Margreta, eins og Magga er onnur stytting av sama navni. Dóttir illu Onnu í Kvívík æt Greta. Hin halga Margreta var ein av teimum 14 neyðhjálparunum.

Hedavík finst bara í samansetingum Annika Hedavík og Suffía Hedavík, ávikavist í Hvalvík og á Sandi. Hon er í føroyska álmanakkanum 15. oktober.

- 22 *Jóhanna* eru í øllum sýslum, men í Vágum bara sum seinna navn í samanseting Elsupa Jóhanna. Onnur seinnavn-samanseting er Anna Jóhanna í Koltri, men fremra og fremsta navn er J. í fimm samansettum nøvnum hjá tíggju kvinnum, eins og sæst á heildaryvirlitum, og mittasta navn er J. í einum føri: Giljanna Jóhanna Maria í Kollafirði. Jóhanna er bíbluinavn, Lukas 8,3 og 24,10.
- 7 *Karin* eru í øllum sýslum uttan í Sandoyar og Streymoyar sýslum, men í Streymoy eru seks kvinnur, ið hava K. sum fremra navn í fýra ymsum samansetingum. So samansett nøvn eru eisini í Hvalbø og í Lamba, men

sum seinna navn av tveimum er K. ikki til í 1801. Karin er stytting av Katrin, sum er halginavn.

- 171 *Katrin* eru í øllum sýslum, og er næst mest nýtta kvinnunavn, tá ið samansetingar verða taldar uppí, tí K. er mest nýtta seinna navn í samansettum növnum; soleiðis borið av 109 kvinnum; men sum frémra navn av tveimum er K. bara í trimum ymsum samansetingum hjá tilsamans 12 kvinnum. Ikki færri enn 6 halgar kvinnur bóru hetta navn: 1) Katrin í Alexandriu doyði blóðvitnisdæyd ár 305, tí hon hevði skýrt heidna blótveitslu skurðgudadríkan. Dagur hennara er 25. november. 2) Katrin úr Bologna, sum livdi árini 1413—1463, var gjørd halgimenni ár 1724. Dagur hennara er 9. mars. 3) Katrin úr Génova livdi árini 1447—1510. Hon er tiltikin fyri starv sítt sum sjúkrasystir, tá ið sóttin herjaði í Genova árini 1497 og 1501. Varð gjørd halgimenni ár 1737. Dagur hennara er 22. mars. 4) Katrin úr Ricci var dominikanar-nunna, livdi árini 1531—1589, og varð gjørd halgimenni ár 1746. Dagur hennara er 13. februar. 5) Katrin, dóttir hina halgu Biritu í Sviaríki, livdi árini 1331—1381, var abbadissa í Vadstena, og varð gjørd halgimenni eins og móðirin. Dagur hennara er 24. mars. 6) Katrin úr Siena, dominikanar-núnna, sum livdi árini 1347—1380, varð gjørd halgimenni ár 1461. Dagur hennara er 30. apríl.
- 36 *Kristin* eru í øllum sýslum, men í Vágum bert sum fyrra av tveimum fornøvnum, og sum slíkt er navnið eisini til á Sandi, í Kollafirði, á Skála og á Nesi. Har aftrat er K. seinna navn í 12 ymsum samansetingum hjá 21 kvinnum. Kristin er navn á halgari kvinnu í Italiu í 3. øld. Dagur hennara í føroyska álmanakkanum er 24. juli. Ein dóttir Sverra kongs æt Kristin. Hon doyði ár 1213.
- 8 *Kristjanna* eru einnevndar hvør í síni bygd: Fámjin, Vestmanna, Kirkjubø, Tórshavni, Kaldbak, Tjørnuvík,

Glyvrum og á Skála, og tær eru allar yngri enn 22 ár. Eisini tær fýra, ið bera K. sum fyrra navn, og tær átta, ið bera K. sum seinna navn av tveimum, eru yvirhovur ungar. Nógv elst er 62 ára bónbakonan á Glyvrum, Suffía Kristjanna f. Djurhuus, so návnið er kánska komið við henni. Návnið hevur sama uppruna sum Kristin »hin kristna«, men er helst komið um mansnavnið Kristjan »hin kristni«, sum er í føroyska álmanakkanum 14. mai.

- 2 *Lena* eru 18 ára arbeiðskona í Sandavági og 17 ára fosturdóttir Onnu Kátrinu Wang á Selatrað. Henda seinna er skrivað Helena. So er somuleiðis hjá fimm av teimum sjey, ið hava (He)lena sum seinna návn av tveimum fornøvnum. Eisini tær eru ungar, eingin eldri enn 26 ár. Helena, móðir Konstantin mikla, doyði ár 327. Hon sigst á Jorsalaferð at hava funnið Kristi grøv og kross. Dagur hennara er 18. august.
- 71 *Lísbita* eru í øllum sýslum, og har aftrat er L. fremra návn av tveimum í 4 ymsum samansetingum hjá 11 kvinnum, seinna návn í 14 ymsum samansetingum hjá 48 kvinnum, og ávikavist mittasta og seinasta návn hjá tveimum við trimum fornøvnum. Lísbita (Elišeba) er bíbliunavn, móðir Jóhannesar doyparans, og halginavn, eins og greitt er frá undir Elsa og Elsupa, sum eru aðrar avleidiðingar av sama návni.
- 1 *Lorentsa* er 42 ára bónbakona í Kaldbak. Návnið er avleiðing av Laurentius, pínslaváttur, sum doyði blóðvitnisdeyða í Rómaborg ár 258. Dagur hansara er lavrasmessa 10. august.

Magdalena finst bara í samansetingum Maria Magdalena og Suffía Magdalena. Tær eru 61 ára Maria Magdalena Reinert f. Hanssen á Nesi og ársgomul Suffía Magdalena, bóndadóttir í Bø. Magdalena er bíbliunavn, seinna návn hjá Mariu Magdalenu.

- 15 *Magga*. Í Sandoy er M. Skálavíkarnavn burturav. Í Streymoy eru tær norðast á oynni. Í Eysturoy eru tær meira spjaddar, men aldursskiftið er so, at alt bendir á, at navnið fer at hvørva. Fýra royndir eru gjørdar at skohta annað navn uppí M.-navnið. Tær eru allar einnevndar og allar í Norðstreymoy. Magga er eins og Greta stytting av Margreta. Hin halga Margreta var ein av teimum 14 neyðhjálparunum.
- 183 *Malan* eru í øllum sýslum. Har aftrat er M. í einum føri fremra navn av tveimum; og seinna navn av tveimum er M. í 12 ymsum samansetingum hjá 54 kvinnum. Í samansetingum er navnið helst framborið Malena. Malan (Malena) er stytting av bíbliunavninum Magdalena.
- 13 *Margreta* eru 4 í Porkeri og syðri, 3 í Tórshavn, 4 í Norðstreymoy og 2 í Fuglafirði—Elduvík. Har aftrat er M. fyrra navn av tveimum hjá 4 einnevndum kvinnum, seinna navn av tveimum í 7 ymsum samansetingum hjá 28 kvinnum, og ávikavist mittasta og síðsta navn hjá 2 kvinnnum við trimum fornøvnum. Um hina halgu Margretu frá Anthiochiu í Pisidiu skrivar Anton Degen í Varðanum 20. bd. 57. bls.: »Hon var fødd 239, doyði 307 og varð, av tí at hon umvendist til kristindómin, útskotin av pápanum. Seinri varð hon sett í fongsil av rómverska prefektinum Olybriusi, tí at hon vildi ikki leggja ástir saman við hann. Hon varð hálshøgd 307. Minnidagur hennara er 20. juni.«.
- 24 *Maria* eru í øllum sýslum. Eisini er M. næstmest nýtta seinna navn í samansetingum, við tað at 102 kvinnur hava hetta sum seinna navn av tveimum í 18 ymiskum samansetingum; hjá eini er M. mittasta navn, hjá trimu triðja fornavn og hjá níggju fremra navn í fimm samansetingum. Sum nevnt undir Anna, var Mariunavnið í katólskari tíð hildið so heilagt, at tað var ikki vanligt fólkánavn. Katólskir siðir hildu sær óvanliga leingi í

Føroyum — summir halda sær enn — og samansetingar Mariunavnsins í 1801 benda á, at uppkalling Mariu í stórum fellur saman við nýggja fleirnavnasiðinum.

- 16 *Marianna* eru í øllum sýslum — onnur teirra í Norðoyum skrivað Maria Anna. Marianna er fremra navn í tveimum samansetingum og seinna í eini. Líkt er til, at Marianna er samandráttur av nøvnunum Maria og Anna — Maria moy og móðir hennara. Annars er Marianna eisini navn á halgari kvinnu. Dagur hennara í føroyska álmanakkanum er 16. apríl.
- 261 *Marin* eru í øllum sýslum og er næst eftir Onnu mest nýtta einkarnavn, men í samansettum nøvnum er tað bara fremra navn í 13 samansetingum hjá 29 kvinnum. Sum seinna navn í samansetingum er tað ikki til. Marin er kansa ikki avleiðing av Mariu, heldur av Marinu, halgari kvinnu; men skyldskapurin millum nøvnini Marin og Maria hevur óivað gjørt sítt til, at Marin var eitt hitt mest nýtta navnið í teirri tíðini, tá ið ikki varð hildið hóskandi at bera sama navn sum Maria moy.
- 2 *Marita* eru 57—67 ára konur við Gøtugjógv og í Kvívík. Somuleiðis er M. ávikavist fremra og seinna navn í samansettum nøvnum hjá tveimum 2—4 ára smágentum í Sandavági og við Gøtugjógv. Marita er her nýtt fyri bíbliunavnið í Lukas 10,41: »Marta, Marta, tú gert tær ónáðir og strið av mongum; men eitt er neyðugt.«
- 14 *Marjun* eru allar í Norðoyum, mest eldri konur. Hetta kann týða, at Marjunarnavnið er um at hvørva 1801, men kann eisini bara merkja tað, at hinir prestarnir ikki skilja millum Marin og Marjun, men skriva bæði nøvnini eins. Navnið má teljast til halginøvn við sama uppruna sum Marin og Marianna.
- 1 *Metta* er 49 ára ógifta systir Sámals bónda í Kirkjubø. M. er navn á halgari kvinnu, í føroyska álmanakkanum 3. oktober.

25 *Rakul* eru í øllum sýslum uttan í Suðuroy, men har er ein 3 ára Rakul Maria í Sunnbø. Onnur Rakul Maria er 29 ára ógift prestadóttir á náðinsgarðinum í Miðvági, og Rakul Suffía er ársgomul dóttir smiðin Sámal Jákup Debes í Tórshavn. Í øðrum samansetingum er Rakul ikki til í 1801. Rakul er bíbliunavn: »Jákup tænti fyri Rakul í sjey ár.« 1. Mósebók 29,20.

3 *Rebekka* eru 75 ára ógыта Rebekka Widerøe, 51 ára kona Ádam Isachsens, handilsdragara, báðar í Tórshavn, og 25 ára bróðurkona Sámals bónda í Kirkjubø. Í 1801 er Rebekka einans nýtt sum einkarnavn. Rebekka er bíbliunavn, sbrt. 1. Mósebók kona Ísaks og móðir Jákups.

Regina finst bara í samanseting Marin Regina, 11 ára genta í Tórshavn. Regina er navn á halgari kvinnu, sum doyði blóðvitnisdeyða ár 251. Dagur hennara í føroyska álmanakkanum er 5. september.

14 *Sára* eru í øllum sýslum uttan í Suðuroy, men har er ein Sára Maria, 23 ára ógыта dóttir Giljabóndans í Hvalbø. Ellivu aðrar norðanfjørðs hava S. sum fremra navn av tveimum í tilsamans fimm ymsum samansetingum, men sum seinna navn í samanseting er S. ikki til. Sára er bíbliunavn: Kona Ápran æt Sára. 1. Mósebók 11,29.

Silja finst bara í samansettum navni Anna Silja, ársgomul prestadóttir í Ónagerði. Silja hevur sama uppruna sum Sissal.

19 *Sissal* eru í øllum sýslum uttan í Vágum, men í samanseting finst tað bara sum Silja. Navnið er gamalt í Føroyum og í øðrum Norðurlondum við: Sissal, kona ella frilla Brestis, var móðir Sigmundar Brestissonar, og Sverri kongur átti bæði systir og dóttir við hesum navni. Men navnið er halginavn: Hin halga Sissal var pínslarváttur

í Rómaborg ár 230. Hon er verndari tónlistar. Dagur hennara í føroyska álmanakkanum er 22. november.

Stina finst bara í samansettum navni Stina Malena, árs-gamalt barn í Tórshavn. Stina man vera stytting av Kristin(u), halgari kvinnu í Italiu í 3. øld.

- 14 *Suffía* eru í ollum sýslum uttan í Suðuroy og Norðoyum, men har finst navnið í samansetingum. Suffía er nóg nýtt í samansetingum, serliga sum seinna navn av tveimum. Soleiðis verður tað borið av 87 kvinnum í 19 ymskum samansetingum. Sum fremra navn av tveimum finst Suffía í 7 ymsum samansetingum hjá 8 kvinnum, og triðja fornavn er S. hjá útlendskari kvinnu í prestagarðinum í Vágum. Hin halga Suffía doyði sum pínslar-váttur ár 120. Dagur hennara er 15. mai.
- 188 *Sunniva* er eitt av mest nýttu kvinnunøvnum, men er næstan bara einkarnavn. Seks kvinnur hava tað sum fremra navn av tveimum í fýra ymsum samansetingum, men sum seinna navn í samanseting er tað ikki til. Hin halga Sunniva, kristin írsk kongsdóttir, flýddi til Noregs og varð eftir deyða sín á oyndni Selju verndardýrlingur Bjørgvinjar. Dagur hennara var 8. juli.
- 156 *Súsanna* er somuleiðis eitt av mest nýttu kvinnunøvnum í 1801 og er heldur meira nýtt í samansettum nøvnum, bæði sum fremra navn, seinna navn og sum síðsta navn av trimum. Súsanna er bíbliunavn, »Súsanna í lókinum«, Dánjal 13. kap. apokrýf.

Sybilla finst í samansettum navni Marin S. (Marsybilla), 26 ára kona trummusláarans í Tórshavn. Sybilla (Sibylla) er felagsheiti fyri fleiri profetakvinnur. Sibyllinsku bækurnar eru enn meira apokrýfar enn áðurnevndi 13. kap. Dánjals, men kortini man vera beinast at telja Sybillu (Marsybille) upp í bólkin av bíbliu- og halgi-nøvnum.

- 1 *Valborg* er 40 ára ógift arbeiðskona í Toftum, Vestmanna. Hin halga Valborg var bretsk kongsdóttir, sum gjørðist abbadissa í Hildisheimi, har hon doyði ár 779. Valborgarmessa er 1. mai, og tað er síðstu nátt undan valborgarmessu at trøllkonur ríða at Bloksbjørgum.

Bíbliunøvn og halginøvn.

Menn.

- 1 *Absalon* er 43 ára kongsbóni á Heygum, Viðareiði. Hann er einnevndur í Føroyum 1801, og ikki er nakar tálivandi sonur ella dóttir nakran Absalon, tí tey, ið té bera eftirnavnið Absalons-, eru oll børn henda einnevnda á Viðareiði. Absalon er bíbliunavn: »Men í øllum Ísrael var eingin maður lovaður fyri vakurleika eins og Absalon; frá iljum til hvirvils vóru eingi lýti á honum.« Seinna Sámuelsbók 14,25.
- 1 *Ádam* er 38 ára handilsdragari í Tórshavn, men í Dali og á Sandi eru tveir 59—64 ára Ádamssynir. Ádam er bíbliunavn, sbrt. 1. Mósebók ættfaðir menniskunnar.
- 11 *Aggusteinus* eru 2 í Suðuroy, 4 í Streymoy og 5 í Eysturoy. Sum eftirnavn er tað eisini í Sandoy. Navnið er komið úr kirkjusøguni: Hin lærði Augustinus, biskupur í Afrika, doyði ár 430. Dagur hansara í føroyska álmanakkanum er 28. august.
- 1 *Albert*, 5 ára faðirloysingur á Viðareiði, er einnevndur, og navnið er ikki til sum eftirnavn. Ein av Jansaguttunum æt Albert. Hin halgi Albert doyði blóðvitnisdeyð ár 997. Dagur hansara í føroyska álmanakkanum er 24. apríl.
- 52 *Andras* eru í øllum sýslum, og har aftrat eru 7, ið hava A. sum seinna navn av tveimum. Andrasarnavnið kemur

- fyri í kvæði og í fornbrævasavninum. Men navnið er bíbliunavn: »Teir voru fiskimenn«, Símun (Pætur) og Andrias, bróðir Símunar. Markus 1,16.
- 18 *Antinis* eru í øllum sýslum, og í einum føri kemur navnið fyri sum tað seinna av tveimum fornøvnum. Hin halgi Antonius er sagdur at hava stovnað kristnu munkaskipanina. Minnisdagur 17. januar.
- 11 *Ápran* eru ikki í Sandoy og í Norðoyum. Har er navnið heldur ikki sum eftirnavn. Í hinum sýslunum er tað bæði sum fornavn og eftirnavn, men bara sum einkarnavn. Sum partur í samansettum navni kemur tað ikki fyri. Ápran er bíbliunavn, sbrt. 1. Mósebók ættfaðir Ísraelsmanna.
- 7 *Árant* eru allir í Norðoyum og eystursíðu í Eysturoy. Sum eftirnavn, umframta á Kirkju í Norðoyum, í eldri ættarliði í Tórshavn og í Kaldbak, har tveir Árants-synir eru ávikavist 67 og 75 ár. Líkt er til, at navnið er doygjandi. Kanske hevur ringa ummæli Árants úti á Bø í Svínoy gjört sítt til tað. Árant er tyskt halginavn. Minnisdagur 1. desember.
- 6 *Bartal* eru í Suðuroy, Streymoy og Eysturoy. Heldur ikki sum eftirnavn er navnið til í øðrum sýslum, og í samansettum navni er tað ikki til. Navnið er bíbliunavn, ein av teimum tólv ápostlunum. Bartalsmessá er 24. august.
- 11 *Berint* er ikki sunnan fyri Skopunarfjørð uttan sum Jan Berint, 68 ára einkjumaður í Hvalbø, og er tað samstundis einasta samansetta navn, sum Berint er partur í. Berint er hildið vera avleiðing av Bernhard. Bernhard úr Clairvaux, ið livdi árin 1091—1153 og m. a. stovnaði Cistercienser-kleysturskipanina, varð gjørdur halgimenni ár 1173. Dagur hansara er 20. august.
- 1 *Blásius* er ársgamalt dreingjabarn á Heyggi heima á

Sandi. Á Sandoynni eru somuleiðis 4 við Blásius-eftirnavni, ein teirra móðir hins einnevnda. Men uttanfyri Sandoynna eru bara tvær Blásius-dötur, 50 og 73 ár, ávikavist í Koltri og í Hesti. Um Blásius skrivar Anton Degrn: »Blásius, heilagur maður, ein av teim 14 neyðhjálparunum, biskupur í Sebaste í Kappadokiu, pínslarváttur o. u. 316, meðan Licinius (307—325) var rómverskur keisari. Av tí at hann bjargaði lívinum hjá einum smádreingi, sum hevði sett eitt fiskabein í hálsin, verður hann tilbiðin sum verndari fyri hálsverki. Á minningardegi hansara (3. februar) verður fyri hesum sama meini lýst Blásius signing við tveimum krosskastaðum ljósum.« Varðin 20:55.

- 91 *Dánjal* eru í øllum sýslum og er 8. mest nýtta navn 1801. Har aftrat eru 10, ið hava D. sum eitt av tveimum fornøvnum í fýra ymsum samansetingum: Í trimum sum fyrra navn og í einum føri tað seinna av tveimum fornøvnum. Dánjal er profetsnavn úr gamla testamenti. Navnadagur 19. apríl.
- 14 *Dávur* eru í Sandoy, Streymoy og Eysturoy. Í hinum sýslunum er heldur einki eftirnavn utan hjá eini 69 ára bónakonu í Gerðum í Norðoyum. Navnið er væl kent frá konginum og sálmaskaldinum í gamla testamenti. Navnadagur 30. desember.
- 8 *Djóni* eru seks í Suðurstreymoy, ein í Eysturoy og ein í Norðoyum. Í hinum sýslunum er navnið heldur ikki til sum eftirnavn utan í einum føri heima á Sandi. Sum halgimenni er Djóni ein av neyðhjálparunum. Dagur hansara í fóroyska álmanakkanum er 9. oktober.

Frants er bara til í samanseting Jørgun Frants. Teir eru tveir: 35 ára sonur fútans Wenceslaus Hammershaimb og 13 ára sonur fráfarna handilsfyrisitarans Sámal Hammershaimb í Tórshavn. Hin halgi Frants úr Assisi

livdi árini 1182—1226 og varð gjørdur halgmenni ár 1228. Dagur hansara í fóroyska álmanakkanum er 4. oktober.

- 4 *Gaprial*, 52 ára húsbóndi undir Homrum í Porkeri, 78 ára húsbóndi í Nólsoy, 76 ára húsbóndi og 10 ára fostursonur, báðir í sama húsi í Leirvík. Sum eftirnavn eisini til í Norðoyum. Navnið er bíbliunavn: »Gabriel eingil sendur av Guði til eina bygd í Galileu, sum eitur Nasaret.« Lukas 1,26.
- 14 *Grækaris* eru í øllum sýslum uttan Norðoya sýslu, men har finst navnið sum eftirnavn. Grækaris (Gregor, Grias) er navn á fleiri kirkjufedrum og pávum. Í Varðanum, 20. bd., skrivar Anton Degen um ein teirra, Gregor hin mikla, sum doyði 12. mars 604. Grækarismessa er 12. mars.

Haggeus finst bara í samanseting Jákup Haggeus. Hann er 11 ára sonur skómakara Peder Jacobsen í Tórshavn. Ikki er vitað, hvaðan hann hevur hetta navnið. Tað man vera ein avlaging av profetanavninum Haggai.

- 162 *Hanus* eru í øllum sýslum og er eitt av mest nýttu növn-um í 1801. Somuleiðis er navnið (Hans) nóg nýtt sum fremra navn av tveimum, nevniliga í 11 ymsum saman-setingum hjá 18 monnum, men seinna navn í saman-setingum er tað bara hjá tveimum Óla Hans. Í Brekkukots-annáll skrivar Halldór Laxness: »Einsog allir föðurlausir menn á Íslandi var ég kallaður Hansson.« Hesin siður var eisini í Føroyum. Hann, ið hetta skrivar, hevur sum settur sýslumaður í Seyrvági undir yvirhoyring av gomlum manni spurt um eftirnavnið. Tað var jú ikki til í dagligari talu. Svarið var: »Hans-søn, so itu øll leysingabørn.« Undantaksleyst hevur hetta tó ikki verið. Í navna-tilfarinum 1801 er ein »Sonnevads-datter« við Sjógv í Eysturoy. Hanus er ein av teimum mongu avleiðingunum av navni Jóhannesar doyparans.

- 27 *Ísakur* er eingin sunnan fyri Skopunarfjørð, men í øllum sýslunum norðanfyri. Navnið er bara til sum einkarnavn, ikki í nakrari samanseting. Ísakur er bíbliunavn, ein av patriarkunum. »Ábraham var hundrað ára gamal, tá ið Ísakur, sonur hansara, føddist honum.« 1. Mósebók 21,5.
- 227 *Jákup* eru í øllum sýslum og er næst mest nýtta mannavn í 1801. Tíggjundi hvør kallmaður bar tá Jákupsnavnið einsamalt ella saman við øðrum fornavni, við tað at 12 bóru tað sum fremra navn av tveimum í 9 ymsum samansetingum, og 23 bóru tað sum seinna navn av tveimum fornøvnum í 6 ymsum samansetingum. Jákup er bíbliunavn, sbrt. 1. Mósebók sonur Ísaks og sonarsonur Ábrahams.
- 1 *Jan* er 14 ára bónðasonur í Nólsoy. Navna eigur hann ongan uttan Jan Berint, 68 ára farbróðir bónðakonunnar í Giljum í Hvalbø. Poul Nolsøe á Mýruni í Nólsoy greiðir frá í Varðanum 1930, at tá ið »Vesterbek« strandaði, komu tveir av manningini til Nólsoyar. »Annar æt Jan; hann giftist í Nólsoy og búsettist her. Hin var bara ein vetur, so fór hann avstað aftur.« »Vesterbek« strandaði ár 1742, men navnið Jan var til í Føroyum fyrr enn so. Navnið er bíbliunavn, ein avleiðing av Jóannesarnavninum.
- 40 *Janus* eru í øllum sýslum, og har aftrat eru 8, ið hava J. sum tað fremra av tveimum fornøvnum í fimm ymiskum samansetingum. Janus er ein av teimum mongu avleiðingunum av Jóannesarnavninum.
- 12 *Jaspur* eru allir í Suðuroy, og heldur ikki í eftirnøvnum er navnið til aðrastaðni enn í Suðuroy. Vísmenninir úr Eysturlondum, Matteus 2,1, eru í halgisögum sagdir at hava itið: Kaspur, Melkir og Baltasar. Jaspur er ein avleiðing av Kasparnavnинum. Navnadagur í føroyska álmanakkunum 9. mai.

4 *Jesar* eru allir í Vága sýslu. Navnið man vera stytting av bíbliunavninum Eliesar, sbrt. 1. Mósebók trúgvi tænari Ábrahams, væl kendur úr brúðarvísuni.

2 *Jóakim* eru 28 ára soldáтур í Tórshavn og 32 ára prestur í Sandagerði. Sambært halgisøgum var Jóakim faðir Mariu moy.

172 *Jóannes* er fimta mest nýtta navn í 1801. Sum einkarnavn er tað fjórða mest nýtta og vinnur á Hanusarnavninum, ið annars er fjórða mest nýtta, tá ið samansetingar verða taldar uppí. Jóannesarnavnið er minni nýtt í samansetingum við tað at bara tveir bera tað sum fremra navn av tveimum og tríggir hava tað sum seinna fornavn í tveimum samansetingum. Fimtandi hvør kallaður æt Jóannes slætt og rætt, men Jóannesarnavnið, Hanusarnavnið, Janusarnavnið og mest nýtta navn Jógván (Jóan) (Jóhann) vóru sum einkarnøvn og í samansetingum borin av tilsamans 857 monnum, at kalla triðja hvørjum kallmanni í 1801. Saman við tí hállendska Jan eigur hetta alt rót sína í bíbliunavninum Jóannes, doyparanum og lærusveininum.

380 *Jógván* er mest nýtta mannanavn í Føroyum 1801, og tað er somuleiðis mest nýtta fremra navn í samansetingum, har tað tó yvirhovur hevur verið sagt Jóan. Sum seinna navn í samansetingum er návnið ikki til utan sum Jóhann. Jógván er ein av teimum mongu avleiðingunum av bíbliunavninum Jóannes.

38 *Jóhann* eru í øllum sýslum utan í Suðuroyar og Sandoyar sýslum, og har eru heldur eingi samansett nøvn við Jóhann uppií. Teir fimm, ið hava Jóhann sum tað seinna av tveimum fornøvnum, eru allir yngri enn 19 ár og búgva í Tórshavn, Kvívík, Skælingi og í Árnafirði, og hin eini, sum eitur Jóhann við øðrum fornøvnum aftrat, er annar teirra beggja sum tveireinir av monnum í Før-

oyum 1801 bórú trý fornøvn. Teir voru 2 ára Jóhann Kristjan Frederik í Kollafirði og ársgamli Ovi Kristjan Frederik í Sandagerði. At Vágarnar hava finguð ríviligan lut av Jóhann-nøvnum man ikki vera tí, at framburðurin hevur verið tað øðrvísin har, men er heldur elvdur av ókunnleika nýkomna norska prestsins til føroyska Jógvans-navnið. Nøkur samansett nøvn undantikin, man lítil ella eingen munur hava verið á Jógvan og Jóhann. Bæði eru tey runnin av somu rót, bíbliunavninum Jóannes.

- 2 *Júst(i)* eru 48 ára Jústi bóndi í Leirvík og 3 ára Júst bónðasonur norðuri í Vági. Júst(i) eru styttingar av halginnavninum Jústinus.
- 5 *Jústinianus* eru í somu sýslum sum Júst(i), nevniliga í Eysturoy og í Norðoyum, og í Sandoyar sýslu er ein Marin Jústinianusdóttir. Jústinianus er navn á halgum manni, Jústinianus pínslarváttur, deyður o. u. ár 165. Dagur hansara í føroyska álmanakkanum er 13. apríl.
- 2 *Jæramíggjas* (Gerimíggjas) eru báðir í Fuglafirði, og ein Jóannes Jæramíggjas er í Elduvík. Jæramíggjas er bíbliunavn, ein av profetunum.
- 2 *Jørundur*. Tveir smádreingir ávikavist í Tórshavn og í Klakksvík bera hetta navn einsamalt. 61 ára umsjónarmaður á Argja hospitali, 35 ára fútasonur og fýra 10—13 ára dreingir í Tórshavn hava navnið sum tað fremra av tveimum fornøvnum. Jørundur eigur vera norrønt navn og er tað helst hjá 4 ára bónðasoninum á Myrkjanøyri, sum man vera ein eftirmaður hins Jørundar, sum nevndur er í sögnini um Guttorm í Gerðum. Men aðrir Jørundar (Jørgun) í manntalinum 1801 eru yvirhøvur av danskari ætt, og framburðurin hevur helst verið so, at rættari man vera at telja navnið uppí halginøvnini við sankta Jørundi sum heimild. Sankta Jørundur (St. Georg), halgimenni bæði Kristna- og Muhammedsmanna,

doyði blóðvitnisdøyða ár 306. Verndardýrlingur Bretta. Navnadaragur í álmanakkanum 23. apríl.

- 2 *Kláus* eru 63 ára studiosus theologiæ Claus Lund í Tórshavn og ein 6 ára bónðasonur á Glyvrum. Hin 7 ára Claus Peter Lund er lögmannsonur á Steig í Sandavági. Kláus man vera styttning av Nikolaus, verndara sjómanna. Hállendingar og seinni Amerikumenn hava sankta Kláus sum jólaman, og sigst hetta vera komið av halgisøgu, um at Nikolaus eina náttina skal hava tveitt einum fátækum aðalsmanni peningar inn í húsið til heimanfylgju hjá dótrini. Dagur hansara er 6. desember. Summi halda, at Kláus kann vera styttning av Claudius, rómverskum keisara sum livdi árini 10 f. Kr. og 54 e. Kr. Dagur hansara í feroyska álmanakkanum er 8. november.
- 16 *Klæmint* eru í øllum sýslum uttan í Vágum og flestir munnu teir vera eftirkomrar harra Klæmints (Sandoyarprestur 1638—1688). Í grein síni um mishalgidagar í Varðanum 1940 skrivar Anton Degen um Klæmints-messu »til minnis um hin heilaga pávan Clemens I (Romanus). Hann livdi seinrapartin í 1. øld og er hovundur til tað sonevnda 1. Klæmints bræv, sum í 96 var sent frá kirkjuliðinum í Róm til kirkjuliðið í Korinth. Hann ætlast at hava verið ein beinleiðis næmingur av ápostlinum Pæturi og nevnist tí millum teir ápostolisku fedrarnar. Blóðvitnisdøyði hansara 23. november nevnist bert í einari uppkomnari halgisøgu.«
- Kornelius* finst bara í samansettum navni Cornelius Christian Reinert, 19 ára svágur próst á Nesi í Eysturoy. Navnið er halgimannanavn, rómverskur biskupur doyði sum pínslarváttur ár 253. Dagur hansara í feroyska álmanakkanum er 3. juli.
- 6 *Kristafár* eru í Hvalbø, Dali, Vestmanna og í Tórshavn.

Í Tórshavn er somuleiðis Nils K., og Hans K. er í Miðvági; men í Eysturoy og í Norðoyum er navnið ikki til. Halgisøgur týða navn hins halga Kristafárs sum »Kristberandi«, tí hesin sigst hava borið Jesusbarnið um eina á.

- 4 *Kristin* eru tveir í Eysturoy og tveir í Streymoy. Tríggir teirra eru beinleiðis eftirkomarar Christen Jensen Djurhuusar, Eysturoyarprestur 1737—1775, próstur 1758—1775, men navnið er eldri enn sum so. Sandoyarprestur 1583—1598 æt Niels Christenssøn Jylland. Kristin er halginavn við sama uppruna sum Kristjan.
- 27 *Kristjan* eru flestir í Suðurstreymoy, men eisini í Eysturoy og í Norðoyum eru fleiri. Í Sandoy er bara ein; í Vágum og Suðuroy eingin, tó eru tveir Petur K. í Sandavági, og aðrastaðni norðanfjørðs eru tjúgu við K. sum tað seinna av tveimum fornøvnum í átta ymsum samansetingum. Kristjan Rubbekkur er í Suðuroy, Kristjan Ludvík og tveir Kristjan Frederik eru í Tórshavn. Vert er at merkja sær, at einastu tveir við trimum fornøvnum eita báðir Kristjan Frederik aftrat fremsta fornavni. Er hetta ávirkan av donsku konganøvnunum ella av fríggjdagstrúgv, sbr. grein Jóhan Hendriks Winther Poulsens í Fróðskaparriti 18. bók, 1970. Kristjan er halginavn — hin kristni. Navnadagur í feroyska álmanakkanum 14. mai.
- 8 *Laars* eru fimm í Suðuroy, ein í Vestmanna og tveir í Tórshavn, og har eru somuleiðis teir 4, ið hava L. sum tað fremra av tveimum fornøvnum. Navnið er halginavn av sama uppruna sum Larvas.
- 3 *Larvas* eru í Dali, Fuglafirði og í Tórshavn, og har er somuleiðis hin ársgamli Hans L. Hin halgi Laurentius doyði blóðvitnisdeyða í Rómaborg ár 258. Dagur hansara er lavrasmessa 10. august.
- 18 *Líggjas* eru í øllum sýslum uttan í Sandoy og Vágum,

men tað finst ikki í samansettum nøvnum í 1801. Navnið er bíbliunavn, ein av profetunum, hann ið fór til himins í eldvagni við eldhestum fyri. 2. Kongabók 2,11. Navnadagur í fóroyska álmanakkanum 20. juli.

Ludvík finst bara í trimum samansetingum: Hans Ludvík í Tórshavn, Heindrikur Ludvík í Hvalbø og Kristjan Ludvík í Tórshavn. 9. Ludvík, kongur Fraklands, sum doyði á krossferð ár 1270, var gjørdur halgimenni ár 1297. Navnadagurin 25. august kann eisini vera dagur Ludvíks keisara hins fróma, sum doyði ár 840.

- 6 *Lukas* eru í øllum sýslum uttan í Suðuroy og Vágum. Ikki eru teir fleiri enn ein í hvørji sýslu norðanfyri og tríggir í Sandoy væl stórhundrað ár eftir deyða hins fræga Lukasar Debes. Navnið er bíbliunavn: »Lukas, hin elskaði læknin«, Kol. 4,14, verður hildin at vera hann, ið skrivað hevur 3. fagnaðarboðini og ápostlasöguna. Navnadagur 18. oktober.
- 35 *Magnus* eru í øllum sýslum uttan í Vága sýslu, men har er Magnus faðirsnavn hjá 82 ára gomlum manni og hjá tveimum 46—54 ára konum í Seyrvági. Ein ársgamal Magnus Petur í Tórshavn er einasti Magnus við øðrum fornnavni aftrat. Hann er uppkallaður eftir abbumum báðum. Sum nevnt fremri í hesi grein er freistandi at telja Magnusarnavnið uppí norrønu nøvnini, og har er greitt frá, hvussu navnið kom til Noregs ár 1024. Men longu í 3. øld er pínslarváttur við Magnusarnavni, og hann ið nevndur er í fóroyska álmanakkanum 6. september sigst vera Bayerns ápostul, sum doyði o. u. ár 750. Í grein síni í Varðanum 1940 um mishalgidagar nevnir Anton Degen Magnusarmessu 16. apríl til minnis um Magnus Erlendsson hin halga, sum var jallur yvir helvtini av Orknøyggjum, meðan systkinabarn hansara Hákon Pálsson hevði aðra helvtina. Hákon var ráðarákur og trætin, og á einum sáttarfundi á Egilsøy 16.

apríl 1115 varð eftir ráðagerð Hákunar gjört álop á Magnus, sum var fangaður og hálshøgdur sama dagin. Magnus varð gjørdur heilagur maður 1135, og dómkirkjan í Kirkjubø, sum Ellindur biskupur bygdi, men sum ongantíð varð liðug, er vígd honum.

- 1 *Mass Winther* er 53 ára »Underkiøbmand ved Handelen« í Tórshavn. Navnið er styttning av bíbliunavninum Mattas.
- 2 *Mattas* eru 74 ára fyrrv. korpurálur í Tórshavn og 50 ára traðarmaður í Tjørnuvík. Jákup M. er 51 ára snikkarí í Tórshavn. Í føroyska álmanakkanum er 24. februar nevndur Matthias, apostulin, og 21. september er nevndur Matteus, evangelisturin. Bæði hesi bíbliunøvn kunnu vera uppruni til føroyska Mattas.
- 1 *Melkir* er 11 ára bónasonur á Hamri í Skálavík. Melkir Jóhann er ársgamal sonur sorinskrivarans í Tórshavn. Sum frágreitt undir Jaspur er Melkir taldur ein av vísmonnunum úr Eysturlondum.
- 80 *Mikkjal* eru í øllum sýslum, og átta hava M. sum tað seinna av tveimum fornøvnum í fýra ymiskum samansetingum, men sum fyrra navn í samansetingum er M. ikki til. Navnið er bíbliunavn, heiti verndareingilsins í Dánjalsbók. Mikkjalsmessá er 29. september.
- 21 *Mortan* eru í øllum sýslum uttan í Vágum og Norðoyum. Navnið er ikki til í samansetingum uttan hjá útlendsku feðgunum: 13 ára Jørgen Martin og 59 ára Henrich Martin Schnell, chirurgus í Tórshavn. Mortansmessá er 11. november. Anton Degn greiðir soleiðis frá: »Hin heilagi Martin úr Tours, føddur í Sabaria í Ungarn um 316, varð 371 valdur til biskup í Tours, har hann doyði um 400. Fleiri siðir frá tí gomlu heystartakkatíðini, sum var vígd Óðini, voru festir við minnisdag hansara. Ein leivd av hesum er Mortansgásin, sum ætlandi eina ferð hevur verið roknað upp í offurdýrini.« Varðin 20: 58—59.

- 1 *Mórus* Lund er 72 ára bóni í Hoyvík, og *Mórus* Dánjal er 18 ára abbasonur hansara. Sankta *Mórus* var sveisiskt halgimenni frá 4. øld. Dagur hansara í føroyska álmanakkanum er 22. september.
- 11 *Nikláí* eru í øllum sýslum uttan Suðuroyar sýslu. Teir báðir ið hava N. sum tað seinna av tveimum fornøvnum, Hans Nikláí og Jens Nikláí eru báðir í Kollafirði, og hin einnevndi Nikláí Petur er í Oyndarfirði. Nikláí er ein avleiðing av halginavninum Niklas.
- 82 *Niklas* eru í øllum sýslum, men finst ikki í samansettum nøvnum í 1801. Hin halgi Nicolaus í Myra, sum doyði o. u. 350, er verndari sjómanna bæði í griksku og rómversku kirkjuni. Niklasarmessa er 6. desember.
- 2 *Nikodemus* eru báðir í Skálavík, men í Hesti er ein Marin Nikodemusardóttir, 43 ára seinna kona Klæmints bóna Rasmussonar. Nikodemus er bíbliunavn, nevndur hjá Jóhannes 3,1 ff. Stytttingin Demmus man hava verið vanlig í talumáli. Minnisdagur í føroyska álmanakkanum 3. august.
- 11 *Nils* eru í øllum sýslum, men teir fýra, ið hava Nils sum tað fyrra av tveimum fornøvnum, eru tríggir í Tórshavn og ein í Hvalvík. Sum seinna navn í samansetingum er Nils ikki til í 1801. Nils er styttting av halginavninum Niklas.
- Olav(i)us* finst í samansetingum Olavus Jóhann, 6 ára sorinskrivarasonur í Tórshavn, og Jóannes Olavius, 13 ára prestasonur á Nesi. Hetta er norrøna Ólav's-navnið latínað, sum í hesum líki man vera beinast at telja millum halginøvn. Ólavsvøka er sum kunnugt 29. juli, og líka kunnugt er, hví hon verður hildin. Sí annars Ólavur.
- 145 *Páll* (Pál), sætta mest nýtta mannanavn í Føroyum 1801 er í øllum sýslum, er eisini fremra navn í trimum ymsum

samansetingum hjá seks monnum og seinna navn í seks ymsum samansetingum hjá ellivu monnum. Navnið er bíbliu- og halginavn: Páll (Paulus) ápostul verður mintur á pálsmessu 25. januar og 29. juni; og 22. mars er í fóroyska álmanakkanum nevndur Páll biskupur úr Narbonne.

- 102 *Pætur*, sjeynda mest nýtta mannanavn í Føroyum 1801 er í øllum sýslum, er eisini fremra navn í fýra ymsum samansetingum hjá átta monnum og seinna navn í tíggju ymsum samansetingum hjá 21 monnum. Um Pætursvøku skrivar Anton Degrí i oftnevndu grein síni í Varðanum 1940: »Pætursøka (Pæturs og Pálsmessa) er elsta av apostlahátiðunum og varð longu í 4. øld hildin 29. juni til minnis um blóðvitnisdeyða høvuðsapostlanna Pætur og Páls.« Í fóroyska álmanakkanum er 29. apríl nevndur Pætur blóðvitnismaður, og er her meint við dominikanar-halgitimenni frá 13. øld.
- 38 *Rasmus* eru í øllum sýslum, men bara ein, 6 ára bónadsonur Pól Rasmus Andrasarson í Kaldbak, ber Rasmusarnavnið aftrat øðrum fornnavni. Rasmus (Erasmus), pínslaváttur frá 3. øld, er ein av sonevndu neyðihjálparunum. Dagur hansara í fóroyska álmanakkanum er 3. juni.
- 1 *Robert Heinason* er 42 ára óðalsbóni í Miðvági. Robert hin heilagi, kongur av Fraklandi 996—1031, er í fóroyska álmanakkanum 7. september.*)

Rubbekkur finst bara í samanseting Kristjan Rubbekkur. So eitur 9 ára sonur at giftum Norðmanni í kolanáminum í Hvalbø. Hildið verður, at Rubbekkur er ein avleiðing av Robert.

*) Meðan greinin hevur verið til prentingar, hevur John Davidsen, lærari víst á, at hesin, sum norsk presturin Ellef Haaber hevur skrivað Robert, er Rubbekkur, dóttursonur gamla Rubbecks Lund.

- 18 *Sakaris* eru í øllum sýslum, og teir tríggir, ið hava S. aftrat øðrum fornnavni, eru tveir 12—13 ára dreingir í Kvívík og 24 ára bónðasonur í Tjørnuvík. Sakaris er bíbliunavn, profetur og faðir Jóannesar doyparans. Navnadagur í føroyska álmanakkanum 15. mars.
- 25 *Sámal* eru í øllum sýslum, og har aftrat eru 13, ið hava S. sum tað fremra av tveimum fornøvnum, meðan bara tveir hava tað sum seinna fornavn. Sámal er dómaranavn í gamla testamenti. Navnadagur í føroyska álmanakkanum 21. februar.
- 59 *Símun*, 12. mest nýtta mannanavn í 1801 er í øllum sýslum, men finst at kalla bara sum einkarnavn. Undantökini eru: Símun Petur, 43 ára Kollfirðingur, og Jóan Símun, 20 ára Hósvíkingur. Símun er vanligt mannanavn í nýggja testamenti og er navn á fleiri halgum monnum, teirra millum fyrsta súluhalgimenni í 5. øld. Minnisdagur í føroyska álmanakkanum 5. januar og 28. oktober.
- 5 *Steffan* eru tríggir í Norðoyum og tveir í Streymoy. Tríggir teirra eru eldri enn 70 ár. Hin halgi Steffan var fyrsti pínslarváttur kirkjunnar. Ápostlasøgan 6. og 7. kap. Minnisdagur 26. desember.
- 10 *Sørin* eru í øllum sýslum uttan Sandoy og Vágum, men í Skúvoy er ein 86 ára óðalsbóndi Dánjal Sørinsson. Sørin er ein avleidng av halginavninum Severin, biskupur í Køln í 5. øld. Minnisdagur í føroyska álmanakkanum 23. oktober.
- 79 *Tummas* eru í øllum sýslum, og har aftrat er T. fremra navn í fýra ymsum samansetingum hjá fimm monnum, men sum seinna navn í samansetingum er tað ikki til. Tummas er ápostlanavn og navn fleiri kirkjufedra. Tummasarmessa er 21. desember.

Ulrik finst bara í samansettum navni Nils Ulrik, 12 ára sonur Helenu Kristinu Egholm í Tórshavn. Beinast man vera at telja hetta navn millum halginøvn: Ulrik bis-kupur í Augsburg, sum doyði ár 973, er nevndur í fóroyiska álmanakkanum 4. juli.

- 1 *Vensil* Hammershaimb er 57 ára landfúti í Tórshavn, og *Vensil* Andrias Egholm er 3 ára bónasonur í Hvalvík. *Vensil* hin heilagi, verndardýrlingur Bømerlands, varð myrdur av heidna bróður sínum ár 935. Navnadagur í fóroyiska álmanakkanum 28. september.

Onnur növn.

Kvinnur.

- 1 *Alitt* er 15 ára dóttir prestaeinkjunnar Mariu Súsonnu Svabo í Kálvalíð, Miðvági. Møguliga er hetta grikiska navnið Aletheia, »sannleiki«, sum á enskum er vorðið til Alethea og á fronskum Alette. Í manntalslistanum er tað skrivað Aleth, men Mikkjal á Ryggi skrivar Alitt, sum man styðja seg til framburðin.

Armgarð finst bara í samanseting Armgarð Maria, men tær eru tríggjar við hesum navni: 63 ára A. M. Svabo, 66 ára A. M. Egholm og ein 10 ára ommudóttir hesa seinnu, allar í Tórshavn. Navnið er komið úr tyskum Irmegard>Ermegard.

- 7 *Fredrika* eru fýra í Streymoyar sýslu, tvær í Vágum og ein í Norðoyum, men í samansetingum finst hetta navnið í øllum sýslum utan Suðuroyar. Hesar samansetingar eru tilsamans 8 hjá 10 kvínum. Navnið er ayleitt av tyska mansnavninum Friedrich.

- 1 *Helanna* Wang, f. Diurhuus er 66 ára prestaeinkja í Kollafirði, dóttir próstsins Kristin Jensen Diurhuus. For-

eldur hennara voru bæði dansk og munnu hava ført navnið við sær.

Henrietta finst bara í samanseting Henrietta Kristjanna, 13 ára dóttir smiðin Sámal Jákup Debes í Tórshavn. Henrietta er avleitt av fronskum mansnavni Henri.

Henrikka finst bara í samanseting Henrikka Kristjanna. Tær eru tvær: 18 ára kona í Bø og 10 ára sýslumansdóttir í Søldarfirði. Henrikka er avleitt av tyska mansnavninum Heinrich.

Jetta finst bara í samanseting Jetta Suffía, 23 ára dóttir prestaeinkjunnar Mariu Súsonnu Svabo í Kálvalíð, Miðvági. Jetta er stytting av Henrietta. Í manntalslistanum er skrivað Jetta, men í Miðvingasøgu (bls. 70) nevnr Mikjal á Ryggi hesa »Júttu, dóttur yngra Svabo«, sum kantska hevur verið framburðinum nærri.

Karolina finst bara í samanseting Kristjanna Karolina, 35 ára kona setta handilsfyrisitarans Sørin Egtved í Tórshavn. Karolina er avleitt av mansnavninum Karl.

1 *Lotta* Pálsdóttir er 24 ára kona í Kaldbak, Lotta Margreta Amalja er 24 ára próstakona á Nesi og Lotta Amalja Als er 18 ára prestadóttir í Tórshavn. Lotta er skrivað Charlotte, drotninganavn.

Malja finst bara í samansetingum: Malja Lísbita, »jútska« 19 ára bróðurdóttir Sandoyarprests og 12 ára dóttir hansara. Lotta (A)malja og Lotta Margreta (A)malja eru nevndar beint her frammanfyri. Drotninganavn.

*Onnur nøvn.**Menn.*

- 1 *Díðrikur* er 33 ára uppsitari á náðinsgarðinum í Kollafirði. Didrik Markussen var Føroya fúti fyrst í 18. øld, og um somu tíð sæst navnið í Kollafirði, tá ið Didrik Jensen festi Sjóvargarð 28. mars 1729. Navnið er av tyskum uppruna.
- 2 *Friðrikur* eru 18—20 ára dreingir ávikavist á Uppsølum í Norðoyum og í Gerðum í Eysturoy. Har aftrat eru sekss, ið hava hetta navn sum tað seinna av tveimum fornøvnum, allir í Tórshavn uttan ein á Skarði, og, sum nevnt undir Kristjan Fr., eita teir við trimum fornøvnum báðir Fr. sum síðsta fornavn. Navnið er um donsku kongsættina komið úr Týskalandi.
- 14 *Heindrikur* eru í øllum sýslum uttan Suðuroy og Eysturoy, men í báðum hesum sýslum finnast við Heindriksnavnið samansett nøvn. Jóan H. er vanligasta samanseting, finst ein í hvørji av sýslunum Suðuroy, Eysturoy og Norðoyum og tríggir í Streymoy. Jens H. eru í Kollafirði og Tórshavn, Heindrikur Ludvík í Hvalbø og Heindrikur Martin í Tórshavn. Navnið er av tyskum uppruna.
- 35 *Heini* eru í Vágum, Streymoy og Eysturoy. Í Norðoyum er 88 ára Jóannes Heinason á Trøllanesi, men sunnanfyri Skopunarfjørð er Heinanavnið ikki til í 1801. Heini er tyskt, stytting av Heinrich. Navnið kom til Føroya úr Noreg við Heina havreka í 16. øld.
- 2 *Hermann* eru 10—15 ára dreingir, báðir í Tjørnuvík. Har eru eisini tveir 39—50 ára Hermanssynir, og fýra 32—58 ára Hermansdøtur eru í Haldórvík, Kirkjubø, Húsavík og Sunnbø. Navnið er tyskt.
- 1 *Jardus* (Theanjardus) er 3ára bónðasonur á Oyrareingjum

í Kollafirði. H. M. Debes, skraddari frá Gjógv, hevur munnliga greitt frá, at móðir Jardusar, Inga Anna Maria f. Wang, á unguum árum legði ástir saman við ein ungan Kollfirðing, sum pápin helt ikki vera nóg góðan. Inga Anna Maria varð tí send av landinum fyri at »gloyma«. Meðan hon var í Keypmannahavn tænti hon hjá franska sendiharranum Theanjardus, sum hon uppkallaði elsta son sín. »Men pápin varð ongantið uppkallaður«, leggur Hans Marius Debes aftrat.

Karl finst bara í samansettum nøvnum: 54 ára Jóan Karl Kristjansson, 46 ára Karl Fredrik Kyhns og 5 ára Jóan Karl, sonur ein handilsdragara, allir í Tórshavn. Karl kundi verið norrønt navn, men átti tá verið framborið -dl. Nú er framburðurin -rl og man tí heldur vera í ætt við latínska Carolus. Verða tí bæði Karl og Karolina her tald undir »onnur nøvn«.

Lava finst bara sum seinna navn í samanseting, og eita teir allir tríggir Petur Lava, 69 ára húsbondi og ársgamal abbasonur hansara í sama húsi í Froðbø og 38 ára sonur Aggusteinus Hanusarson í Tórshavn. Ein langabbasonur harra Klæmint Laugesøn (Sandoyarprestur 1638—1688), nevndur Petur Lava Hanssøn, flutti til Tórshavnar, og navnið helt fram sum seinna navn í samanseting Petur Lava. Navnið man vera komið til Føroya við áðurnevnda harra Klæmint Laugesøn og er nú helst at rokna sum millumnavn.

2 *Lýður* (Lýar) eru 72 ára húsmaður í Skálavík og 16 ára óskilgitin drongur á Toftum. Navnið er av tyskum uppruna og kann vera komið til Føroya við Jóan Lýðarsyni, sum var Sandoyarprestur frá 1541.

Ovi finst í samanseting Ovi Kristjan Fredrik, ársgamal óskilgitin sonur húshaldskonunnar í prestagarðinum í Sandagerði. Hann er annar teirra við trimum fornøvnum í 1801. Ove er dansk avleiðing av gomlum Aghi.

Ryberg finst í samanseting Nils Ryberg, 10 ára sonur prestaeinkjunnar Elsu Mariu Winther í Tórshavn. Nils Ryberg æt danskur maður, sum rak handil í Vágbotni tjúgu ár fram til 1788. Í Bónabókini er greitt frá, hvussu »Hr. Winthers Velynder, Konferensraad Ryberg, tilstod Præsten 75 Rdr. aarlig, saa længe Transithandelen varede, og i Skrivelse af 26. Septbr. 1782 til Rentekammeret androg Hr. Ryberg, som baade havde Evne og Lyst til at ophjælpe Skolevæsenet i Thorshavn, om at faa oprettet en dansk Skole i Thorshavn uden Samkvem med den latinske Skole, for at Ungdommen kunde faa grundig Kundskab i Kristendommen, samt i Regning og Skrivning«. Tað er tí ikki logið, um prestfólkini hava uppkallað Nils Ryberg, og hetta navn hevur hildið sær her í Tórshavn eina tíð, jbr. Nils Ryberg Finsen, lækna, 1860—1904.

Willum finst í samanseting Jógvan Willum, tveir 7 og 3 ára smádreingir við Mysá í Vági og við Geil í Porkeri. Teir eru óivað abbasynir annan Jógvan Willum, tí faðirin at øðrum og móðirin at hinum eru skrivað ávikavist Daniel Joen Willumsen og Sunneva Joen Willumsdatter. Í smáskriftum Varðans nr. 3, 1915, greiðir Djóni í Geil frá, hvussu Willums-navnið kom til Havnar aftaná eina jagstran av írskum sjórænara í árinum 1667, har tað eydnaðist at taka aftur hállendskt skip, sum Írar høvdú tikið á Havnarvág: »Hann (Claus Becher) fór so aftur til Havnar við báðum skipunum. Tá ið teir fóru at rannsaka hitt hállendska skipið, funnu teir niðri í lastini fremst í stevnum ein hállendskan smádrong; hann var kropin har niður og hevði goymt seg har, tá ið Írarnir komu umborð. Hesin drongur æt Villum, og hann varð búgvandi í Havnini, tá ið hinir landsmenn hansara fóru heim. Húsið, hann bygdi, og torvheiðar hansara, hava enn tann dag í dag navn eftir honum: Villustova og Villumslá.« Helst er hetta ikki søgan øll, men trúliga

er samband millum Willums-navnið og hending, sum sipað er til í sogustubba Djóna.

Ziska finst í samanseting Jógván Ziska, 4 ára sonur Norðmansins Ola Hansen í Hvalbø, og er eftirnavn hjá 83 ára sorinskrivaraeinkju Elsu Jacobsdatter Zidsche í Søldarfirði, 76 ára einkju Katrin Jacob-Siskasdatter í Funnyngi og 53 ára Jógván Zidske, bónða í Gerðum. Navnið er tjekkiskt. Jan Zizka, tjekkiskur loysingarmaður, vann á Sigismundi keisara í 1420 og 1422.

Niðurløga.

Í hesi grein og teimum seks sýslugreinunum, sum eru í Fróðskaparritum á hvørjum ári síðan 1965 (÷ 1970, táið plásstrot var), eru tald øll fólkanaðn, sum finnast í manntalslistunum frá 1801. Manntalið í 1801 er tað fyrsta í Føroyum, har fólkanaðn eru tilskilað, og tað fyrsta, ið nýtiligt er til hagfrøðilig endamál.

Úrslitið av hesi kanning er, at teir 5.265 íbúgvær Føroya í 1801 bóru tilsamans 5.942 fornøvn, við tað at

2.115 kvinnur og 2.485 menn bóru 1 navn hvør =	4.600 øvn til samans
499 kvinnur og 154 menn bóru 2 øvn hvør =	1.306 øvn til samans
10 kvinnur og 2 menn bóru 3 øvn hvør =	36 øvn til samans
2.624 kvinnur og 2.641 menn bóru	5.942 øvn til samans

Fleiri enn trý fornøvn hevði eingin tá.


Misjavnt er, hvussu øvnini eru skrivað. Prestarnir vóru teir, ið førdi manntalslistarnar, og er í hesi grein fyrst givin stutt lýsing av prestunum og fortreytum teirra. Síðan er roynt at skipa øvnini í bólkar, fyrst soleiðis, at tey fáa eina felags stavseting, og síðan í bólkkarnar »Norrøn øvn«, »Bíbliuøvn og halginøvn« og »Onnur øvn«. Í hesi seinni sundurseting er sagt frá støðu navnsins í Føroyum 1801 og víst er til tær sýslur, har navnið er, so möguliga fleiri upplýsingar kunnu fáast

úr sýslugreinunum. Somuleiðis eru sagdar orsakir til, hví navnið verður mett norrønt, bíbliu- og halginavn ella uttanfyri hesar bólkar, men greinin er ikki málfrøðilig, og er tí lítið gjört burturúr tí málsliga.

Við teirri kosnu stavseting fáast tilsamans 391 ymsir navnaformar, 148 einkarnøvn og 243 samansetningar. Tóat samansetingarnar eru flestar, er tað bara áttingur av fólkinum, sum í 1801 hevur meira enn eitt fornavn.

	Kvinnur	Navna-formar	Menn	Navna-formar	Kvinnur og menn	Navna-formar
Við 1 fornavni	2115	57	2485	91	4600	148
Við 2 fornøvnum	499	147	154	85	653	232
Við 3 fornøvnum	10	9	2	2	12	11
Tilsamans	2624	213	2641	178	5265	391

Tey 4.600, t.e. 7/8 av øllum fólkinum, sum høvdzu bara eitt fornavn, hjálptust við tilsamans 148 ymiskum nøvnum, 57 til 2.115 kvinnur og 91 til 2.485 menn, so skilligt er, at her hava mong verið felags um tey mest nýttu nøvnini.



Tíggju kvinnunøvn og átta mannanøvn høvdu fleiri enn hundrað navnar hvort, og hesi átjan nøvn røkka til tríggjar fjórðingar av øllum fólkinum — 4.034 av 5.265 — annaðhvort sum einasta navn ella sum eitt av fleiri fornøvnum.

Einstøku nøvnini voru 176 tilsamans, 72 kvinnunøvn og 104 mannanøvn, og tá ið 18 av hesum røkka til 3/4 av øllum fólkinum, eru eyðvitað onnur heldur sjáldsom: 24 kvinner og 25 menn høvdu nøvn, sum eingin annar bar, og hetta var triðingur av øllum kvinnunøvnum og fjórðingur av øllum mannanøvnum. Til helmingin av øllum nøvnunum voru færri enn fimm navnar.

Soleiðis, sum í hesi grein er skift millum norrøn nøvn, bíbliu- og halginøvn og onnur nøvn, sæst, at bíbliu- og halginøvn eru tveir triðingar av øllum nøvnum, og at níggju av tíggju íbúgvum landsins bera hesi nøvn sum einkarnavn ella í samansettum navni.

	Kvinnur	Nøvn	Menn	Nøvn	og menn	Nøvn
<i>Einkarnøvn</i>						
Norrøn nøvn	77	10	281	22	358	32
Bíbliu- og halginøvn	2028	43	2147	62	4175	105
Onnur nøvn	10	4	57	7	67	11
	2115	57	2485	91	4600	148
Tvey og trý nøvn	509	15	156	13	665	28
Tilsamans	2624	72	2641	104	5265	176

Samansett nøvn (tvey fornøvn) komu til Føroya seit í 17. øld. Trý fornøvn komu seinni. Í 1801 voru øll 12 við trimum fornøvnum yngri enn 30 ár. Okkurt abbabarn hansara, sum sagdur er at hava flutt tvínavnasiðin til Føroya, var enn á lívi í 1801, og tá voru tilsamans 665 folk við fleiri nøvnum enn einum. Flestu teirra voru ung: Tvey av trimum yngri enn 20 ár og níggju av tíggju 40 ár og yngri. Flestar voru tær kvinnur, og flest av tí »fínara« fólkinum. Men ikki førdु fleirnøvnini mong nýggj nøvn við sær. Øll uttan trý innihalda okkurt bíbliu- og halginavn, og í øllum 243 samansetingunum finnast bara 28 nøvn, sum ikki eisini eru til sum einkarnavn, 16 bíbliu- og halginøvn og 12 onnur.

	Kvinnunøvn	Mannanøvn	Tilsamans
Einans einkarnøvn	20	52	72
Bæði einkarnøvn og í samansetingum	37	39	76
Einans í samansetingum	15	13	28
Tilsamans	72	104	176

Bíbliu- og halginøvn er rúgvan bæði hvat fólki og nøvnum viðvíkur. Sjey av tíggju einkarnøvnum eru bíbliu- og halginøvn, og 240 av 243 samansettum nøvnum innihalda okkurt bíbliu- og halginavn, so tey eru færri enn 1 av 10, sum í 1801 ikki hava bíbliunavn ella halginavn í navni sínum.

Onnur nøvn enn bíbliu- og halginøvn og norrøn nøvn voru 4 kvinnunøvn og 7 mannanøvn, ið nýtt voru sum einkarnøvn, og so tey 12, sum bara finnast í samansetingum. Flest eru tey av týskum uppruna, og einki uttan Heini hevur fleiri enn 17 berarar.

Norrønu nøvnini voru ikki mong í tali: 10 kvinnunøvn og 22 mannanøvn, og helmingur teirra átti bara ein navnbera hvört. Sigga og Ólavur voru einastu norrønu nøvn, ið áttu fleiri enn 14 navnar. Av 5.265 íbúgvum landsins í 1801 bóru bara 358 norrøn nøvn, og av hesum 358 itu 187 Ólavur og 61 Sigga. Øll hini 30 nøvnini áttu bara 110 navnberar tilsamans, 16 kvinnur og 94 menn. Alt bendir á, at afturgongd norrønu navna helt á enn eina tíð eftir 1801. Heldur ikki á hesum øki kom vend í til tað betra fyrr enn fólkið vaknaði tjóðskaparliga.

BÓKMENTIR

Almanak for Aaret 1801. Ved Thomas Bugge. Kiøbenhavn 1800.

Ålmanakki. Ritstjóri John Davidsen. Tórshavn — 1972.

Andersen, N.: Færørerne 1600—1709. København 1895.

Davidsen, John: Vága og Norðstrey moyar kirkjubøður eru til. Varðin 1950.

Debes, Lucas: Færøe et Færoa Resarata. Kiøbenhavn 1673.

Degn, Anton: Færøske Kongsbønder 1584—1884. Tórshavn 1945.

Degn, Anton: Mishalgidagar. Varðin 1940.

Djupedal, Reidar: Jens Christian Svabo. Varðin 1957.

- Ekbo, Sven:* Nordiska personbinamn under vikinga- och medeltid. Nordisk Kultur VII. Stockholm 1947.
- Fagrskinna ved Finnur Jónsson. København 1902—03.
- Færøensia. Edidit Christian Matras. Hafniae 1951—53.
- Føroya Kvæði. Corpus Carminum Færøensium. København 1941—72.
- Geil, Djóni í: Gamlar myndir. Smáskrift Varðans 1915.
- Halldór Laxness: Brekkukotsannáll. Reykjavík.
- Hammershaimb, V. U.: Færøsk Anthologi. København 1891.
- Hammershaimb, V. U.: Olfusas kvad. Antiquarisk Tidsskrift 1847.
- Hansen, Símun: Tey byggja land. Klaksvík 1971.
- Hermann Pálsson: Íslenzk mannanøvn. Reykjavík 1960.
- Historia Norwegiae. Utgitt av G. Storm. Kristiania 1880.
- Hjalt, Edward: Sands soga. Tórshavn 1953.
- Hornby, Rikard: Danske navne. København 1951.
- Hornby, Rikard: Fornavne i Danmark i middelalderen. Nordisk Kultur VII. Stockholm 1947.
- Húsgarð, E.: Um búseting í Syðrugøtu. Varðin 1955.
- Jacobsen, Jacob: Guttormur lögmaður. Útiseti. Keypmannahavn 1951.
- Jacobsen, M. A. og Chr. Matras: Færøsk fólkánøvn. Tórshavn 1930.
- Jakobsen, Jakob: Færøske Folkesagn og Æventyr. København 1898—1901.
- Janzén, Assar: De fornsvenska personnamnen. Nordisk Kultur VII. Stockholm 1947.
- Janzén, Assar: De fornvästnordiska pesonnamnen. Nordisk Kultur VII. Stockholm 1947.
- Joensen, Robert: Hvussu gomul er bygdin. Varðin 1968.
- Joensen, Robert: Klaksvíkar bygd í søgu. Tórshavn 1942.
- Króki, Jóannes í: Sandoyarbók. Tórshavn 1968.
- Landt, Jørgen: Forsøg til en Beskrivelse over Færøerne. Kiøbenhavn 1800.
- Lindquist, Ivar: Översikt över de äldsta skandinaviska personnamnen, med huvudvikten på de urnordiska. Nordisk Kultur VII. Stockholm 1947.
- Matras, Chr.: Eitt sindur um gomul fólkánøvn í staðanøvnum okkara. Varðin 1928.
- Matras, Chr.: Stednavne paa de færøske Norðuroyar. København 1933.
- Mohr, Per: Kongsbondur í Hoyvík síðan 1548. Varðin 1955.
- Nolsøe, Poul: Korndalur. Varðin 1930.
- Nolsøe, Poul: Stórimaður. Varðin 1934.
- Nørlund, N. E.: Færøernes Kortlægning. København 1944.
- Ólafur Lárusson: Nöfn Íslendinga árið 1703. Reykjavík 1960.
- Patursson, Jóannes: Kvæðbók I. Tórshavn 1922.
- Petersen, Ludvig: Sandavágs soga. Tórshavn 1963.
- Poulsen, Jóan Chr.: Hestsøga. Tórshavn 1947.
- Ryggi, Mikkjal á: Miðvinga soga. Tórshavn 1940.
- Skarði, Símun av: Lambahjúnini Mikkjal og Magdalena. Varðin 1922.

Skarði, Simun av: Ólaur kongur hin heilagi í fóroyskari søgu og fóroykskum skaldskapi. Varðin 1930.

Snorri Sturluson: Heimskringla. Týtt hevur Bjarni Niclasen. Tórshavn 1961.

Svabo, J. C.: Dictionarium Færoense. København 1966.

Porstein Porsteinsson: Íslenzk mannanøvn. Reykjavík 1961.

Winther, Niels: Færøernes Oldtidshistorie. København 1875.

Winther Poulsen, Jóhan Hendrik: Fríggjadagstrúgv og fríggjadagsnøvn. Fróðskaparrit 1970.

Winther Poulsen, Jóhan Hendrik: Personnavneskikken i Sandoy syssel. København 1966, óprentað.

Øssursson, Janus: Føroya biskupa, prósta og prestatal. Tórshavn 1963.

SUMMARY

In the first census taken on the Faroe Islands 1769 personal names were not included. The parish registers can be traced back to the seventeenth century in Eysturoy, to the eighteenth century in Suðuroy, Sandoy, Vágum, Suðurstreymoy and Norðoyum, but only back to 1817 in Norðstreymoy. Therefore the 1801-census-papers give the first opportunity to count the names of all persons on the Faroes and to trace their extraction.

The result of this investigation shows that 9 out of 10 Faroese at that time bore names from the Bible or of a saint. Old Nordic names were declining but later in the nineteenth century when the Faroese recovered their national consciousness there was a revival of Nordic names.